

శ్రీ రామకృష్ణ లీలామృతము

(లేక శ్రీరామకృష్ణ జీవిత చరిత్ర)

అనువాదకులు :

కీ. శే. వెదురుమూడి కృష్ణరావుపంతులుగారు, బి. ఏ; శ్రీ కందుకూరు మల్లికార్జునంగారు, బి. ఏ.

ప్రశస్తమైన వస్తువు, ఆకలంకమైన జీవితము, లోకోత్తరమైన సంఘోషము, దేహమును పులకరింపజేయు ఆధ్యాత్మికానుభవములు—శ్రీలి సరళము, మధురము, భాష నిర్దుష్టము.—సర్వవిధముల నమూల్యమైన గ్రంథరాజము.
—శ్రీ పా. వే. రాజమన్నగారు, గౌ॥ ప్రధాన స్వాయమ్మార్తి, మద్రాసు.

* * * ఈ గ్రంథము విషయానురూపమై సుబోధమైన శైలిలో రచింపబడినదనుటకు ఎట్టి సందియమును లేదు. * * * —శ్రీ పింగళి లక్ష్మీకాంతంగారు.

* * * ఆధునిక కాలములో వెలువడిన కొలది మహాగ్రంథములలో, అన్నివిధముల నిది యొకటి. * * * —శ్రీ రాళ్లపల్లి అనంతకృష్ణకర్మగారు.

526 పుటలు

(తృతీయ ముద్రణము)

వెల : రూ. 5/-

శ్రీ వివేకానంద జీవితచరిత్ర

(శ్రీ చిరంతనానందస్వామి ప్రణీతము)

ఇందు శ్రీ స్వాములవారి జీవితమున సంతోకు పూర్వము గ్రంథసములుగాని ముఖ్య సంఘటన శాన్నియో శ్రీవారి సోదరశిష్యులవలన విని వ్రాయబడినవి. ఇది శ్రీ స్వాముల వారి సంపూర్ణ చరిత్ర!

నిర్దుష్టమైన భాష, అందమైన అచ్చు, ఆకర్షకమైన రూపము.

438 పుటలు

(అష్టమ ముద్రణము)

వెల : { సాదా ప్రతి రూ. 3-50
అట్ట బైండు రూ. 4/-

శ్రీ శారదాదేవి చరిత్ర

(మూడవ కూర్పు)

రచయిత : శ్రీ చిరంతనానందస్వామి

ప్రతి స్త్రీయును పురుషును... చదువనలసిన గ్రంథ మిది... అమృతకలశము!... అనన్యసామాన్య నీతిమంజరి... శిష్యుని తెలుగు... పాలవంటి శైలి... —ఆంధ్రప్రభ

246 పుటలు

వెల : రూ. 2/-

అద్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

JUST OUT!

NEW BOOK

THUS SPAKE GURU NANAK

Choicest sayings of the great Guru

Compiled by

SWAMI SUDDHASATWANANDA

This is the 8th in our popular Thus Spake Series,
very handy, attractive and instructive with a
beautiful Tri-colour picture of
Guru Nanak on the cover.

Price : 40 nP. only

SRI RAMAKRISHNA MATH

MYLAPORE

::

MADRAS-4

జ్ఞాన యోగము

(శ్రీమద్వివేకానందస్వామి ప్రణీతము)

అనువాదకులు : కీ. శే. కందుకూరు మల్లికార్జునంగారు

జ్ఞానయోగమునుగూర్చిన సమస్తవిషయములు, వివిధ దృక్పథములనుండి విచారించి, వివిధ శీర్షికలక్రింద విభజింపబడి, సర్వజనులకు—సిద్ధులకు, బద్ధులకు; పండితులకు, సామాన్యులకు—అందరికిని ఉపయుక్తములు, సుబోధములు నగునట్లు అనువదించబడియున్నవి.

అకారాద్యనుక్రమణికాసహితము

480 పుటలు

(ద్వితీయ ముద్రణము : చక్కని అట్టబైండు)

వెల : రూ. 4-00


అడ్రెసు : మేనేజరు, శ్రీరామకృష్ణమఠము, మైలాపూరు, మద్రాసు - 4

మంట చేస్తూనే విశ్రమించండి

అడగేయం నిమగ్న భోజన శ్రమపాగిర
బట్టదు, ఈ ఆశ్రయకర శరీరాన్ని
కొకరూ, సౌకర్యమును నింపు కిక్కి
కొచ్చువరకే, బోజన శాస్త్రాన్ని అడిగే
మాదిరి—పరిశ్రమిల్లు.

కల్పిస్తాను మురియ బోజాగిల్లు, ---
అనిదీ బోజాగిల్లు, కలిగే బోజాగిల్లు మును
ఒక మాత్రాగిల్లు మునుగాదు. ఈ బోజా
కొకరూ శ్రమ, నీర మును నరక-మండి,
వేరు తోనో కంటిగిల్లు.

- మురికి, దుమ్ము వుండవు, మని
పట్టదు, మంటలు లేవవు
- ఖర్చు చాలా తక్కువ, హార్తిగా
నురక్షితమైనది
- శ్రేణిగా ఎక్కడికి పడితే
అక్కడికి తీసికొని వెళ్లవచ్చు



PATENT NO. 62394-OR. 57

ఖాస్ జనతా కిరాసన్ కుక్కర్

మంట బాగా | శ్రేణిగా చేసుకోండి

ఉత్పత్తిదారు :

ఓరియంటల్ మెటల్ ఇండస్ట్రీస్ ప్రైవేట్

77, బొంబాయి స్ట్రీట్, కలకత్తా-12

శ్రీ రామ కృష్ణ ప్రభ

సంపుటము ౨౦

౧౯౬౩, నవంబరు ; శోభకృత్తు - కార్తీకము

సంచిక ౩

విషయ సూచిక

శివానందలహరి	౧౨౯
(శ్రీ) వివేకానందమరందబిందువులు (౧౦) — శ్రీ చిరంతనానందస్వామల ఆనూక్తి			౧౩౩
(శ్రీ) వివేకానందస్తుతి — శ్రీ నార నార్యణీ	౧౩౬
(శ్రీ) శారదానందస్వామి — [సంపాదకీయము]	౧౩౭
వేదాంత కేసరి - (శ్రీ) వివేకానందస్వామి — శ్రీ గరుడాదేశము		...	౧౪౪
తిరస్కృతరాజాశ్రయములు - మహోజ్వల సారస్వత నిర్మాతలు : అన్నమయ్య			
— విద్యాక్ శిరోమణి శ్రీ నాదారి శ్రీనివాసశర్మ			౧౪౮
నాలంకార్దీప యాత్ర — శ్రీ శుద్ధసత్త్వానందస్వామి	౧౫౧
(శ్రీ) రామకృష్ణపరమహంస విలాసము — శ్రీ చిద్ధ నానందస్వామి		...	౧౫౪
వార్తలు, విశేషాలు	౧౫౬
గ్రంథపరిచయం			౧౫౮

Our Thus Spake Series

Compiled by Swami Suddhasatwananda (except items 2 & 7)

1. **THUS SPAKE SRI RAMAKRISHNA** Pp. 128, Price nP. 40
Choicest selections from the sayings of Sri Ramakrishna
2. **THUS SPAKE VIVEKANANDA** Pp. 100, Price nP. 40
Most inspiring sayings of Swami Vivekananda
3. **THUS SPAKE THE HOLY MOTHER** Pp. 102, Price nP. 40
Choicest selections from the sayings of the Holy Mother
4. **THUS SPAKE THE BUDDHA** Pp. 120, Price nP. 40
Choicest selections from the sayings of Lord Buddha
5. **THUS SPAKE SRI KRISHNA** Pp. 108, Price nP. 40
Choicest selections from the sayings of Lord Krishna
6. **THUS SPAKE THE CHRIST** Pp. 110, Price nP. 40
Choicest selections from the sayings of Lord Jesus Christ
7. **THUS SPAKE PROPHET MUHAMMAD** Price nP. 40
Choicest selections from the sayings of Prophet Muhammad
8. **THUS SPAKE GURU NANAK** (Just Out) Price nP. 40
Choicest selections from the sayings of Guru Nanak

SRI RAMAKRISHNA MATH
MYLAPORE :: **MADRAS-4**

శ్రీ రామ కృష్ణ మ ర ప్ర చు రణ ము లు

740 పుటలు	శ్రీరామకృష్ణ సూక్తి సుధ (తొలికూర్పు)	రూ. 7/50
496 పుటలు	శ్రీ రామకృష్ణ లీలామృతము (ద్వితీయ ముద్రణము)	రూ. 5/-
144 పుటలు	శ్రీ శారదాదేవి	రూ. 1-25
812 పుటలు	శ్రీ శారదా ప్రసంగములు	రూ. 3-00
540 పుటలు	శ్రీ రామకృష్ణ బోధామృతము (సంగ్రహ జీవితసహితము)	రూ. 3-50
432 పుటలు (సాదా) రూ. 3-50	శ్రీవివేకానంద జీవితచరిత్ర (అట్టబైండు)	రూ. 4/-
564 పుటలు	స్వామి - శిష్య సంవాదములు (ప్రథమ ముద్రణము)	రూ. 5/-
880; 324 పుటలు	సందేశతరంగిణి - 2 భాగములు (ఒక్కొక్క భాగము)	రూ. 3/-
402 పుటలు	పారమార్థిక సంభాషణలు	రూ. 3/-

శ్రీమద్భగవద్గీత	4 00	గీతచంద్ర 0 75	భక్తిమార్గము 0 50
బ్రహ్మసంధ బోధనలు	8 50	షి కాగో నగరోపన్యాసములు ...	0 50
జ్ఞానయోగము 4 00	రాజయోగము 2 50	గురుపదేశములు ...	0 50
కర్మయోగము 1 50	భక్తియోగము 1 50	శ్రీ శారదా నూక్తి నవనీతము ...	0 40
నారద భక్తి నూత్రములు ...	3/-	శ్రీకృష్ణవాణి 0 40	కైసు నూక్తిమాల 0 40
పరతత్త్వప్రసంగము ...	2/-	మహమ్మదు నూక్తి మంజరి ...	0 40
శ్రీ నాగమహాశయని జీవితచరిత్ర ...	1 25	శ్రీ వివేకానంద శంఖారావము ...	0 40
ప్రబోధరత్నాకరము ...	2 25	నా గురుదేవుడు 0 40	బుద్ధ ఉవాచ 0 37
శ్రీ శారదాదేవి చరిత్ర ...	2/-	శ్రీ రామకృష్ణ ఉవాచ ...	0 37
దేవీమాహాత్మ్యము ...	2/-	నా సంస్కరణ యుద్ధవిధానము ...	0 87
వివేకానంద లేఖావళి (మొదటిభాగము)	1 50	శ్రీరామకృష్ణుడు, వివేకానందస్వామి	0 25
వివేకానంద లేఖావళి (రెండవభాగము)	1 75	శ్రీ పరమహంస జీవిత సంగ్రహము...	0 25
శ్రీరామకృష్ణాపనిషత్తు ...	1 25	పరమహంస శ్రీరామకృష్ణుడు ...	0 25
హిందూ మతము ...	1 25	నవీన భారతజాతము ...	0 25
అనుమాన వేదాంతము ...	1 25	తాపత్రయ చికిత్స ...	0 25
వివేక నూర్శోదయము ...	1 25	పవనశాంతివాద 0 25	ముక్తిమార్గము 0 19
కులము, సంస్కృతి, సామ్యవాదము	1/-	సర్వం విష్ణుమయం జగత్ ...	0 19
భారతీయ మతాళి ...	1/-	శ్రీ రామకృష్ణ ఆరాధికము ...	0 12
కళాసంపత్తు ...	0 80	శ్రీరామనామసంకీర్తనము 0 6	యతిగీతము 0
శ్రీ పరమహంస నిరీకభారత్తుములు	0 75	నామతము 0 6	వి. సింహగర్జనము 0

శ్రీ దొడ్ల భాగవతము - మొదటి సంపుటము రూ. 6-50; రెండవ సంపుటము రూ. 5-50; మూడవ సంపుటము రూ. 7-50 (మూడును ఒకేవరి కొన్నచో: రూ. 18-50)

ఇదియేకాక సంస్కృత, అంగ్ల, తమిళ, హిందీ, కన్నడ గ్రంథములు,

వేదాంతకేసరి (అంగ్లము) శ్రీ రామకృష్ణ విజయము (తమిళము)

అను మాసపత్రికలును మొదలైన దొరగన

అదైసు; మేనేజరు, శ్రీరామకృష్ణమఠము, మైలాపూరు, మద్రాసు - 4



‘అఖిలవిభు శరణోందుమ, యా క్షణంబు యతనికృప నీకు ననుభావ్య మగును వత్స.’

—శ్రీ శారదామణి.

శ్రీరామకృష్ణ ప్రభ

సంపుటము ౨౦ } ౧౯౬౩ - నవంబరు : : శోభకృష్ణ - కార్తీకము { సంచిక ౫

శివానందలహరి (౫)

మూలము :

శ్రీ శంకరభగవత్పాదులు

టీక :

నే. భ.

ప్రలోభాద్వై రథాహరణపరతన్వో ధనిగృహే
ప్రవేశోద్వై క స్సౌ భ్రమతి బహుధా తస్కరపతే
ఇమం చేతశ్చోరం కథ మిహ సహే శక్కుర విభో
త వాదీనం కృత్వా మయి నిరపరాధే కురు కృపామ్ ॥

౨౨

శక్కుర	ఓశుభంకరుడా	భ్రమతి	చుట్టుచున్నది,
విభో	ఓసర్వవ్యాపకుడా	ఇమం	ఈ
తస్కరపతే	ఓ దొంగల దొరా,	చేతశ్చోరం	(నా) మనస్సు నెడి దొంగను
ప్రలోభాద్వై	నేరాశమున్నగువానిచే	ఇహ	ఇటు
ఆర	(ఇతరుల) ధనమును	కథం	ఎట్లు
ఆహరణ	అపహరించికెచ్చుప్రవణతకు	సహే	ఓర్చియుందును ?
పరతస్య	వశమైయున్న [నా మన	తన	నీకు
	స్సు నెడి దొంగ]	అధీనం కృత్వా	వశపతిచుకొని
ధనిగృహే	ధనవంతుల గృహములలో	నిరపరాధే	నిర్దోషుడవగు
ప్ర	క్రొంగ ప్రవేశంప నుంకించుచు	మయి	నాయందు
బహుధా	పలువిధముల	కృపాంకుర	దయసేయుమా,

తా॥ దొంగలకు దొరయు విశ్వవ్యాపకుడవు నైన ఓశంకరా, నామనస్సును ఒక దొంగయే. ఈదొంగ నాయధీనము తప్పి తనయిచ్చవచ్చినట్లు ప్రవర్తించుచున్నాడు. పరధనాపహరణత్వముచే ప్రేరితుడై ఈదొంగ ధనవంతులయిండ్లలోనికి చొరనుద్యమించుచున్నాడు. ఈదొంగను నే నెట్లు సహించి నాయొద్ద నుండనిత్తును? ఇతనిని సేవశమున నుంచుకొని, ఓడేవా, నిరపరాధి నగు నన్ను కరుణింపుమా.

కరోమి త్వత్పజ్జాం సపది సుఖదో మే భవ విభో
విధిత్యం విష్ణుత్వం దిశసి ఖలు తస్యాః ఫల మితి
పున శ్చ త్వాం ద్రష్టుం దివి భృవహా పక్షిమృగతా
మదృష్ట్యా తత్తేదం కథ మిహ సహే శఙ్కర విభో ॥

౨౩

శక్కుర	ఓమంగళప్రదుడా
విభో	ఓవిశ్వవ్యాపకుడా
విభో	ఓప్రభూ
త్వతోపూజాం	సేవాజను
కరోమి	చేయుదును
సపది	వెంటనే
మే	నాకు
సుఖదః	బ్రహ్మానందానుభవ ప్రదాతవు
భవ	కన్ము.
తస్యాః	ఆపూజకు
ఫలమ్ ఇతి	ఫలముగా
విధిత్యం	బ్రహ్మపదవిని
విష్ణుత్వం	విష్ణుపదవిని

దిశసిఖలు	ఇత్తువుకదా
పునశ్చ	మరల
దివి	ఆకాశమందును
భువి	భూలోకమందును
త్వాం	నిన్ను
ద్రష్టుం	దర్శించుటకు
పక్షిమృగతాం	హంసవరాహరూపములను
వహా	దాల్చుచు
అదృష్ట్యా	చూడకయే
తత్తేదం	ఆదుఃఖమును
ఇహ	ఇచట
కథం	ఎట్లు
సహే	ఓసహించును ?

తా॥ శంకరా, విశ్వవ్యాప్తీ, నిన్ను భజింతును. తత్క్షణమే నాకు బ్రహ్మానందమును ప్రసాదింపుమా. అట్లు కాక నాపూజాఫలముగా బ్రహ్మపదవినిో విష్ణుపదవినిో ఇత్తువేని, హంస వరాహరూపముల దాల్చి వెదకియు నిను దర్శింపజాలని ఆదుఃఖమును నేనెట్లు సహింతును ? శివుడు లేజః స్తంభరూపమున ప్రత్యక్షము కాగా ఆకంబపు మొదలును తుదను కనుగొనగోరి విష్ణువు వరాహరూపమున క్రిందికిని బ్రహ్మ హంసరూపమున పైకిని పయనించి కడగానలేక దుఃఖించి రను కథ స్కాంధపురాణమున మాహేశ్వరభండమున విరివిగ తెల్పుబడి యున్నది,

కదావా కైలాసే కనకమణిసౌధే సహగణై
 ర్వస శ్చమ్యో రగ్రే స్ఫుటఘటిత మూర్ధాజ్జలిపుటః
 విభో సామ్న స్వామిః పరమశివ పాహీతివిగదః
 విధాతృణాం కల్పాః క్షణ మివ వినేష్యామి సుఖతః ॥

౨౪

కైలాసే	కైలాసమందు	స్వామిః	ప్రభూ
కనకమణిసౌధే	బంగారురత్నాల మేడలో	పరమ	పరాత్పరా
శ్చమ్యో అగ్రే	పరమశివుని ఎదుట	శివ	మంగళరూపా
గణైః సహ	ప్రమథగణములతో గూడ	పాహి ఇతి	రక్షింపుమా అని
వసక్	వసించుచు	విగదః	చెప్పుచు
స్ఫుట	చక్కగా	సుఖతః	హాయిగా
ఘటిత	మార్పబడ	విధాతృణాం	బ్రహ్మల
మూర్ధ	తలమీది	కల్పాః	కల్పములను
జ్జలిపుటః	కేల్మోడ్చుగలవాడనై	క్షణమివ	క్షణముగా
విభో	విశ్వవ్యాపకా	కదావా	ఎప్పుడు
సామ్న	పార్వతీసహితా	వినేష్యామి	గడపుదునో

తా॥ కైలాసమందు రత్నాలబంగారుమేడలో ప్రమథగణములతోగూడిన శివునెదుట నుండి మస్తకముపై ఘటితాంజలిని 'ఓ విభూ' 'సాంబా' 'స్వామీ' 'పరమశివా' అని నామ సంకీర్తనము చేయుచు బ్రహ్మకల్పమును క్షణముగా గడపు కాల మెప్పుడు వచ్చునో కదా.

స్తవై ర్బ్రహ్మాదీనాం, జయజయవచోభి ర్నియమినాం,
 గణానాం కేళిభి ర్మదకల మహోక్షస్య కకుది
 స్థితం, నీలగ్రీవం, త్రిణయన, ముమాశ్లిష్టపపుషం,
 కదా త్వాం పశ్యేయం కరధృతమ్మగం ఖణ్డపరశుమ్ ॥

౨౫

బ్రహ్మాదీనాం	బ్రహ్మ మన్నగువారి	మదకల	మదమచే అందగించు
స్తవైః	స్తుతులతోను,	మహోక్షస్య	మహావృషభము యొక్క
నియమినాం	ఋషుల	కకుది	మూపున
జయజయవచోభిః	జయజయధ్వనులతోను,	స్థితం	వేంచేసియున్న వాడవును
గణానాం	ప్రమథుల	నీలగ్రీవం	నల్లని మెడగలవాడవును
కేళిభిః	కీడలతోను — కూడిన	త్రిణయనం	మూడు కన్నులు గలవాడవును
	వాడవును		

ఉమా	పార్వతీచేత	ఖడ్గపరశుమ్	గండ్రగొడ్డలిని చాల్చిన
ఆశిష్ట	కొగిలింతుకొనబడిన		వాడవును - అగు
వపుషం	మేనుగలవాడవును	త్వాం	నిన్ను
కరభృతస్సుగం	చేతస్సుగమును చాల్చిన	కదా	ఎప్పుడు
	వాడవును	పశ్యేయం	దర్శింతునో !

తా॥ నల్లనిమెడ, మూడుకన్నులు, పార్వతీసమాలింగనము, చేతజింకయు పరశువును—
వీనితో వృషభరాజవాహనారూఢుడవైన నీదర్శనము లభింపగనే ఆనందముతో ప్రమథులు
నర్తించుదురు, మునులు జేకొట్టుదురు, బ్రహ్మాదులు స్తోత్రములు పాడుదురు, అట్టి మీ సందర్శన
భాగ్యము, ఓదేవా, నా కెప్పుడో !

కదా వా త్వాం దృష్ట్వా గిరిశ తవ భవ్యాఙ్గీయుగళం
గృహీత్వా హస్తాభ్యాం శిరసి నయనే వక్షసి వహా
సమాశ్లి ష్యాప్రహరయ స్ఫుటజలజగన్ధాకా పరిమళా
నలభ్యాం బ్రహ్మాద్వై ర్ముద మనుభవిష్యామి హృదయే ॥

—౨౬—

గిరిశ	ఓ కైలాసగిరినివాసా	సమాశ్లిష్య	కొగిలింతుకొని
త్వాం	నిన్ను	స్ఫుటజలజ	చక్కగ విచ్చినపద్మముల
దృష్ట్వా	చూచి	గన్ధాకా	వాసనగల
తవ	నీ	పరిమళాకా	(వాని) పరిమళములను
భవ్య	మంగళకరమైన	ఆప్రహరయ	వాసనచూచి
ఆఙ్గీయుగళం	పాదములజంటను	బ్రహ్మాద్వై	బ్రహ్మాదులచే
హస్తాభ్యాం	చేతులతోను	ఆలభ్యాం	పొందబడ శక్యముకాని
గృహీత్వా	పట్టుకొని	ముదం	శివానందమును
శిరసి	తలపైని	కదా	ఎప్పుడు
నయనే	కన్నులపైని	మే హృదయే	నాహృదయమున
వక్షసి	ఊర్ముపైని	ఆనుభవిష్యామి	ఆనుభవించునో
వహాకా	వహించుచున్నవాడవై	న జానే	ఎఱుగను,

తా॥ దేవా, నీచరణయుగళిని చేత పట్టి, నా తలపైని కన్నులపైని ఊర్ముపైని అద్ద
కొని, వానిని కొగిలింతుకొను తెన్నుడో ! పద్మపరిమళమును మించినట్టి వాని పరిమళమును
అనుభవించు తెన్నుడో ! — బ్రహ్మాదులకు సైత మలభ్యమైనట్టి ఆనానందమును నా డెంద
మున నే ననుభవించు తెన్నుడో !

కరస్థే హేమాద్రా, గిరిశ, నికటస్థే ధనపతౌ,
గృహస్థే స్వర్భూజామరసురభిస్త్రమణిగణే,
శిరఃస్థే శీతాంశౌ, చరణయుగళస్థే లలితుభే—
కమరం దాస్యేహం? భవతు భవదర్థం మమ మనః ॥

౨౭

గిరిశ	ఓ కైలాసవాసా	అభిల	సమస్తమైన
హేమాద్రా	బంగారుతోండ	శుభే	మంగళమును
కరస్థే	[ధనువుగ] చేతనుండగా	చరణయుగళస్థే	పాదయుగళిండు చేయుండ
ధనపతౌ	కుదేరుడు	అహం	నేను
నికటస్థే	చెంతనేయుండగా	కం	ఏ
స్వర్భూజ	కల్పవృక్షములును	అరం	వస్తువును
అమరసురభి	కామధేనువులును	దాస్యే	ఇత్తును,
చిన్తామణిగణే	చింతామణుల మొత్తమును	మమ	నా
గృహస్థే	ఇంటనేయుండగా	మనః	మనస్సు
శీతాంశౌ	చలివెలుగు (చంద్రుడు)	భవదర్థం	నీ సొమ్ము
కరస్థే	సిగ్గుపెనుండగా	భవతు	అగునుగాక.

తా॥ కైలాసవాసా, బంగారము సిద్ధనువున నున్నది. ధనపతి నీదాపుననే ఉన్నాడు. కల్పవృక్ష కామధేనుచింతామణులు నీయింటనే ఉన్నవి. చలివెలుగు నీతలయందే యున్నాడు. సకలమంగళములకు నీచరణయుగళమే ఆశ్రయము. ఇట్టి నీకు నేనే మిత్తును? ఐనను నామనస్సు నీ కర్పిత మగుత.

శ్రీ వివేకానందమరందబిందువులు (౧౦)

శ్రీ చిరంతనానందస్వాముల అనూక్తి

గ ము

మహాత్మాగమువలననే మహాకార్యములు
సిద్ధించును.

సమదర్శనమున కవసరమగుచో, సమ
స్థము తృణింపవలయును,
2

ఒరులకు ముక్తిని జేకూర్చుటకై యనూ
లయమునకై నను బొమ్ము. నా ముక్తి యని
ప్రాచులాడుట కిలలో దావులేదు.

ఒరులకై సమస్తము తృణించువాని కేముక్తి
ఇత నహర్నిశము 'నాముక్తియో, నాము
క్తియో' యని దేవులాడువాడు యథార్థమగు

తమ యిహపరశ్రేయమును నశింపఁ జేసికొని పరిభ్రమించుచుండురు. ఇది నాకెన్నియోసార్లు ప్రత్యక్షగోచరమైన విషయము.

స్వీయమోక్షప్రాప్తిచే నేమి ప్రయోజనము? మధురాహారమును విశేష మనుభవించువాఁ డెవఁడు? అంతయుఁ దానే తినువాఁడా, అన్యథాలోకగూడి భుజించువాఁడా? సమస్త ప్రపంచమును మనతోఁగూడ మోక్షసాధమునకుఁ గొనిపోవలయును, ఈ మాయాప్రపంచమున మన మాధ్యాత్మికదావాగ్నిని బ్రజ్వలించఁజేయవలయును. అప్పుడే సచ్చిదానందసామ్రాజ్యమున సుప్రతిష్ఠితులమైవెలయుఁగలము. ఓహో! శాశ్వతాత్మానందమున కెనయగు నానందమెది? 'సర్వభూతస్థ మాత్మానం సర్వభూతాని చాత్మని' — తన్ను సర్వభూతములందును సర్వభూతములను దనయందును గాంచునట్టి యాయనిర్వాచ్యస్థితిలో వివశులై మీరు బ్రహ్మానందసాగరమున నోలలాడెదరు. సమస్త జీవులందును నిరుపమాన ప్రేమసానుభూతులను జూపుట మీకపుడు సైసరికమగును. ఇదియే యనుష్ఠానవేదాంతము.

నాదేశమున నొక కుక్కయైనను బస్తుండి యున్నంతవఱకు దాని కాహారము నిడి రక్షించుటయే నాపరమధర్మము, ఇదియేనామతము; తద్భిన్నమంతయు నధర్మము, కృత్రిమధర్మము.

'ఒక్కప్రాణికి సాయము చేయఁగల్గినచో, సహస్రవర్యాయములు కుక్కనై పుట్టుటకై న సంసిద్ధుఁడ'నని గురుదేవుఁడు (శ్రీ)రామకృష్ణుఁడు) వచింపలేదా?...మీలోఁ బ్రతివ్యక్తియు నాధ్యాత్మికసంహమని గుర్తింపుడు.

మతధర్మముల నుద్ధరించుట మన ధర్మమని గ్రహింపుడు. ప్రతిజీవీయు సాక్షాద్భగవత్స్వరూపమని గ్రహించి, దరిద్రనారాయణుల, నార్తనారాయణుల సర్పించు విభానము లోకమునకు మనము చూపవలసియున్నది. భారతదేశమున నూతన సన్న్యాససంప్రదాయమును స్థాపించుటయే నాజీవితోద్దేశము, జనసామాన్యము నుద్ధరించుటకై జీవితములను ధారపోయుట యీసన్న్యాసుల యాదర్శము.

మీలోఁ బ్రతివ్యక్తియు లోకశ్రేయమునకై జీవితము నర్పింపవలయును మనము ధారపోయు రక్తధారలనుండి ప్రపంచమును మార్చివేయునట్టి వీరాధిపతులు భాగవతయోధులును వెలువడియెదరని నమ్ముడు!

నీ మోక్షమునకై నీవు ప్రాఁతులాడినచో నరకమే గతి నీకు! ఆత్మసామ్రాజ్యము నందఁగోరెదవేని 'నాముక్తియో' యను నుబలాటమును నిర్మూలించుకొనుము. అదియే మహాత్మమసాధన.

మహాపురుషులు మహాత్మాగము చేయుచుండుటయు జనసామాన్యము వాని సత్ఫలముల ననుభవించుచుండుటయు లోకవిధితము. నీ మోక్షమునకుఁగాను నీవు సమస్తము త్యజించుటకా ఘనకార్యము కాదు. లోకకల్యాణార్థము మోక్షమును సైతము పరిత్యజింపనెంతవా! ఎంచెదవేని సాక్షాత్ భగవానుడవు—ఈ విషయము నాలోచింపుము.

ఏమియు గోరకుము; ఏప్రతిఫలమును నాశింపకుము, నీ వీయవలసినదాని నిచ్చి వేయము; అది తిరిగి నీయొద్దకే వచ్చును—కాని యిప్పుడు దానినిగూర్చి తలపోయకుము, అది వృద్ధియై—సహస్రగుణాధికమై— తిరిగి వచ్చును—కాని

నీవు దానిని లక్షింపరాదు. ఇచ్చుటకు నీకు శక్తి కలదు. ఇచ్చివేయుము, అంతే.

త్యాగమును మించిన సుగుణములేదు. గ్రహించుచు నెవ్వఁడు తన చేతిని ముడుచు కొనునో వాఁడే యత్యల్పఁడు; ఇచ్చుచు నెవ్వఁడు తనచేతిని జాచునో వాఁడే యత్యధికుఁడు. సర్వదా యిచ్చుటకే చేయి సృజింపఁబడినది. పస్తుండియున్నను నీయొద్దనున్న పిడికెడన్నమును బెట్టివేయుము. ఇతరులకుఁ బెట్టుటవలన నీవు నిరాహారీవై మృతినొందవలసి వచ్చుచో, నాక్షణముననే ముక్తుఁడవగుదువు. తత్క్షణమే నీవు పరిపూర్ణుఁడవగుదువు. భగవంతుఁడవగుదువు.

పేదప్రతిష్ఠ లేవరికీ గావలయును? వాని నవ్వల వినరివేయుము! నిరాహారల నోటఁ బిడికెడన్నమును బెట్టు ప్రయత్నమునఁజేదను సిరిసంపదలును నన్నియు రూపుమాసి పోయినను—ముమ్మాటికిని నీవు ధన్యుఁడవు. బౌద్ధార్యము, బౌద్ధార్యమే జయించునది—ధీశక్తి కాదు. ప్రేమతోఁబోల్చి చూచినచో, బుద్ధకములును బాండిత్యమును, యోగమును ధ్యానమును నన్నియుఁ గేవల తృణప్రాయములు.

భారతమాత యధమమొక వేయిమంది యువకుల త్యాగమును గోరుచున్నది. వలయునది పాదుషము గలయువకుల త్యాగము, పశుప్రాయుల త్యాగము కాదు...మీ తండ్రి తాతల నిరంకుశాధికారముచే బతుతుల్గు

ముగాఁ జేయఁబడిన మీ దరిద్రసోదరకోటి నుద్ధరించుటకై - నూతన పరిసితులను గొని వచ్చుటకై—పేదలయెడ సానుభూతిని, శుభార్తులగు వారల కడుపుమంట చల్లార్చఁ బట్టెడన్నమును, జన సామాన్యమునకు విద్యను, జేకూర్చుటకై—ప్రాణముల నర్పించు త్యాగలను జెన్ననగర మిపు డెందఱను సమకూర్చఁగలదు?

వలయునది శాంతము, నిరాడంబరము, అచంచలమునైన కృషి—అంతియేకాని వార్తాపత్రికావంచనకాదు, పేదప్రతిష్ఠలకై యుబలాటము కాదు,—ఈ సంగతి సదా మదినుంచుకొనుఁడు.

పేదప్రతిష్ఠల నిమిత్తముకాక, లోకమున కత్యావశ్యకమగు సంచేకముల నొసఁగు నిమిత్తము మహాత్ములవిరభవించుదురు, కాని వారి యనుచరులు వారిబోధనలను గంగలోఁ గలిపి, వారిసామములను నిలువఁబెట్టుటకై ప్రాచులాడుచుందురు, అందులకై, కలహించుచుదురు—ఇదియే లోకుల ధోరణి.

మతసంప్రదాయము లేనాఁడు ధనికులకు వంగివంగి సలాములుచేయనారంభించునో యానాఁడే వాని యధఃపతన మారంభమైనదని గ్రహింపుఁడు.

త్యాగాగ్నికీలలలో దుమికి జనులకుఁ బారమార్థికచింత గల్గింపుఁడు. శ్రద్ధ యున్నచో సమ స్తము లభించును.

శ్రీ వి వే కా నం ద స్తు తి

శ్రీ నార నాగార్యజీ

శా॥ సంసారార్ణవ మగ్నచిత్తులకుఁ ద్వత్సారోపదేశమ్ము లా
కంసారాతి పదాంబుజాతగతి భృంగప్రాయ నౌకానదృ
కృంసారీతి వెలార్చి ముక్తిపదమున్ సాధింపఁగా నోర్చె హృ
త్సంసద్యాంఛలఁ దీర్చి నిర్భయమహాసానంబుఁ గూర్చె బలీ!

చ॥ అహమికయన్ తమస్సు జగ మంతయు నిండు సుదృక్ప్రయోగదు
స్సహమయి యేమి సేయఁ గొనసాగక డిల్లవడన్ భవత్ప్రభో
ధహితవిభాకరోదయ ముదగ్రతఁ దోచెఁ బ్రభాతవాయుపుల్
సహితము వీచె విజులు కచాకటి వెల్లుల సంచరింపఁగన్ ॥

క॥ హైందవ మాతృజ్ఞానానందప్రదవిక చందనవన నవసుమా
లిం దనిసనువఱకు భవత్సందేశలసత్ప్రసూనసౌరభ మోమున్ ॥

మ॥ భవదాశీర్వచనమ్ము దప్ప మముఁ బ్రోవం జాలు మార్గమ్ము తే
దవురా! మాదృశభక్తిహీనులకు నార్యా, కోటిజన్మలకున్
నవరింపం గల పెద్ద లుండియును దేశం బిట్లు నాశిల్ల బి
ట్టవలోకించుచు మిన్నకుంట దగు నయ్యా, దేశికోత్తంసమా?॥

సీ॥ ఖండంతరజ్ఞానభండారముల నింప నెవని ధీశక్తి వైభవధనమ్ము
హరిదంతభిత్తి కోపరిచిత్రలేఖన మెవని మనీషాసమిద్ధమూర్తి
కులమతభేదాద్రి కులిశధారాహతి యెవని దివ్యోపమప్రపచనమ్ము
అనురూపియతనమాహాదుల కెవ్వని సాయమ్ము మేటివజ్రాయుధమ్ము
అఖిలదేశహితైక నిత్యావబోధసాధురూపవిశేష, దుస్సాధతత్వ
పరిగతమనస్వి, మహితతపస్వి, నిన్ను వర్ణన మొనర్ప నా కేమి వచ్చున్దామి?

మ॥ జగ మెందాఁక వెలుంగు నందనుక నీశశక్తిప్రభోధమ్ము మి
న్నగ జానొందు, గురూపదిష్ట మహీతానందైకతత్త్వోల్లస
న్నిగమోక్తి ప్రతిమానమై బుధజనానీకప్రశంసార్హమై
సుగమంబై విగతాభిభావమయి సంకుద్ధాంతరంగంబులన్ ॥

శ్రీ శారదా నందస్వామి

[సంపాదకీయము]

(గతసంచిక తరువాయి)

1902 జూలై 4 వ తేదీనాడు శ్రీవివేకా నందస్వామి మహాసమాధిసాగించెను, అప్పు డీ సంఘమునకు శ్రీశారదానందస్వామినే ఆధ్యక్షునిగ చేయుదమని కోందఱు ప్రతిపాదించిరి. కాని శ్రీశారదానందస్వామికి శ్రీబ్రహ్మానంద స్వామిపట్ల అత్యంతప్రేమాదరములున్నందున ఆ పదవి తనకు వలదనెను. నాటినుండి చిక్కులతో కూడినవియు నిత్యప్రవర్తమానములునగు పనులన్నియు ఈ ఆధ్యాత్మిక మహాపురుషు లిద్దఱును కలిసి నేర్చుకొను విజయవంతముగను నిర్వహించుచుండిరి.

శ్రీతరురీయానందస్వాములపనిని తానునిర్వహించుటకై శ్రీత్రిగుణాతీతానందస్వామి అమెరికాకు పోయినప్పుడు 'ఉద్వేగధన్' అను బెంగాలీపత్రిక ఆరికాదిసంకటములలో పడియుండెను. ఆపత్రికను సాగించుచుండుటకై శ్రీశారదానందస్వామి అమోఘముగ వ్యవహరించెను. కొన్ని సంవత్సరముల పిదప ఉద్వేగధన్ పత్రికకు ఒక భవన ముండవలె నని ఆయనకు తోచెను. మాతృశ్రీ కల్పత్రాకు వచ్చినప్పుడు ఆమెబసచేయుటకును ఒక యిల్లు కావలసియుండెను. కావున శ్రీశారదానందస్వామి, క్రింద ఉద్వేగధన్ కార్యాలయమును, మిదైమీద గుడియు, మాతృదేవి విడిదియు నుండునట్లుగ ఒక భవనమును నిర్మింప పన్నాగించెను. ముఖ్యముగ రెండవ కారణము

స్వామిహృదయమునకు అత్యధికప్రియమైనందున, అనేకులు తీవ్రముగ ప్రతిఘటించుచున్న సంతాపాధ్యతమీద అప్పు తీసి భవన నిర్మాణకార్యమును ప్రారంభించెను.

దూరదృష్టితో చూచిన ఈ ఉద్యమము వలన ఎంతో లాభము కలిగినది. ఈ అప్పును తీర్చుటకై శ్రీశారదానందస్వామి బెంగాలీ భాషలో శ్రీరామకృష్ణవీలావ్రసంగ మను గ్రంథమును రచింప నారంభించెను. ఆ భాషలో అది ప్రమాణపదవి నధిష్ఠించియున్నది. ఈ బృహద్గ్రంథరచనమునకు ప్రశంస తనకు చెందవలసినది కాదనియు తన్నొక ఉపకరణముగా వినియోగించుకొని గురుదేవుడే ఆగ్రంథమును అవతరింప చేసె ననియు అయన చెప్పుచుండును. అయిదుసంపుటములుగల ఆగ్రంథము ఇంకను అసంపూర్ణమే. గ్రంథమును పూర్తిచేయుమని నిర్బంధించినపుడు స్వామి ఆయనకు సహజసంక్షిప్తఫణితిలో "గురుదేవుడు సంకల్పించునేని సాధించియే తీరును" అని చెప్పెడివాడు. అంతముఖ్యమైనగ్రంథమును ఆయన ఎట్టిపరిస్థితులనడుమ వ్రాయుచుండెనో తెలిసినవారెల్ల ఆయనను వేయంతలెక్కువగ కొనియాడుదురు. ఆయన కాపురముండిన యింటిలో జనసమృద్ధి మెక్కువ. మాతృశ్రీ మిదైమీద ఉండెడిది. ఆమెను దర్శించుటకై భక్తులు ఎడతెంపులేక రాత్రింబగళ్లు వచ్చు

చుండెడివారు. ఇది గాక రామకృష్ణమిషను కార్యదర్శిగా నిర్వహింపవలసిన కార్యభారము మిక్కిలముగ నుండెడిది. అట్టి పరిస్థితిలో స్వామి ఈ గ్రంథమును రచించుచు అంచే నిమగ్నుడై యుండెడివాడు. చుట్టుపట్లను తక్కిన విశ్వమంతటిని విస్మరించి గురుదేవునందును మాతృశ్రీయందును తనకు గల భక్తిని ప్రేమను గ్రంథముగ రూపొందించుచుండును.

ఉద్బోధనప్రతికాకార్యాలయము 1908 సంవత్సరమప్పటికి క్రొత్తభవనమునకు చేర్చబడినది. మాతృదేవియు నచ్చట 1909 మే 23 వ తేదీనుండి నివసించ నారంభించెను. అప్పు అచటికి వచ్చి ఉండనారంభింపగానే స్వామి అనుభవించిన ఆనందము ఎంతవలయు! మాతృదేవిపట్ల శ్రీశారదానందస్వామి కుండిన భక్తి అద్భుతావహము. ఆమె లోకజనని దాల్చిన మానుషీరూప మని ఆయనదృఢాధ్యవసాయము. అంతే కాదు, మాతృదేవికిని గురుదేవునకును ఆయనఅభిప్రాయమున భేదమేలేదు.

1909 లో నొక సంఘటన కలిగెను. ప్రశాంతతుడుగ కననగు నీ స్వామి ఎంతధీమణి అప్పుడు ప్రకట మయ్యెను. మాణిక్యాల బాంబుకేసులో ముద్దాయాలలో నిద్దలు— దేవప్రతబోసును, శచీంద్రనాథసేనును— తమ రాజకీయములను వదలుకొని రామకృష్ణ సంస్థలో చేరుటకు వచ్చిరి. వారి సంగీకరించుట యనగా ప్రభుత్వమువారి రోషమును పోలీసుల అగ్రహమును కోరి తెచ్చుకొనుటే. ఐనను ఆధ్యాత్మికమార్గమున అన్యతో అడుగిడ వచ్చినవానిని, వాని మునపటి నడవడి కారణముగా త్రోసిపుచ్చుటయు కేవల భీరూచిత

కృత్యము. వీరినే కాక రాజకీయరంగములో శంకాస్పదులగు మణికోదలు యువకులను గూడ శ్రీశారదానందస్వామి ఈసంస్థలో సభ్యులుగ చేర్చుకొనెను. కల్కత్తాలో నున్న పోలీసు అధికారిని ఇతరప్రముఖ ప్రభుత్వోద్యోగులను స్వామి స్వయముగ చూచి ఈ యువకులకై తాను హామీ ఇచ్చెను. ఈయువకులు అటుపిమ్మట ఆదర్శజీవితములను గడపి తమయందు స్వామి ఉంచిన విశ్వాసమును సమృద్ధిగ సార్థక మొనర్చిరి.

కొన్ని సంవత్సరముల తర్వాత బెంగాలులో తలయెత్తుచున్న విప్లవకార్యకలాపముల కెల్ల శ్రీవివేకానందస్వామిల రచనలే ప్రేరకములను నొక దోహదోపకరణము రాష్ట్రపరిపాలకుల నివేదికలో వ్రాసిపెట్టబడినది. 1916 లో అప్పటి బెంగాలు గవర్నరుగ కార్తైక్లేలు ప్రభువు డాక్టర్రాబ్బరులో రామకృష్ణమిషనునుగూర్చి పత్రికాని పలుకుకూడ ఈ సంస్థవారి కార్యక్రమములకు అవకరించినవి. ఈదుమ్మలితములను చక్కజేయుటకై శ్రీశారదానందస్వామి గవర్నరును తక్కిన ఉన్నతోద్యోగులను దర్శించి ఈమిషనువారి కార్యకలాపములగూర్చి వారి మనసులలో నుండిన సకలదుర్భిప్రాయములను పోగొట్టెను.

ఆయన ఎంత అలక్ష్యపెట్ట ప్రయత్నించినను దుర్భర కార్యనిర్వహణక్షేత్రము ఆయన అనుభవించుచుండెను. తత్ఫలితముగ ఆరోగ్యము చెడెను. ఆయనకు కల్గిన వ్యాధులలో నొకటి సంధివాతము (రూమేటిజము). అందుకు నివాసమును పూరిజగన్నాథమునకు మార్చవలె ననియు సముద్రస్నానము హితకరమనియు వైద్యులు చెప్పిరి. స్వామి పూరికి 1913 మార్చి నెలలో పోయి జూలై నెలలో

మరలి వచ్చెను. అక్కడ నున్నప్పుడు కూడ ఆయన తననియత కార్యముల మాన లేదు. అక్కడ నున్నంత కాలము ప్రతిదినము ప్రొద్దున జగన్నాథాలయమునకుపోయి సేవించు నియమమును తప్పకుండెను. రథోత్సవమునాడు మహాభక్త్యుత్సాహములతో అంత లావు మనుష్యుడైన స్వామి తేరిమోతును లాగుచుండుట వేల్పులకు దర్శనీయమైన దృశ్యము.

పూరిలో ఒక సంఘటన : అందు స్వామికి సహజములైన ఉదాత్తతయు ఉపకారపరతయు ప్రకటములైనవి. కొంతకాలము బలరామోష్ఠను అను మహాభక్తునకు అట నొక గృహము కలదు. దానికి శశినికేతన మని పేరు. శ్రీశారదానందస్వామి తనవారితో ఆయింట వసించుచుండెను. మామూలు వాహ్యోళినుండి ఒక సాయంకాలము స్వామి మరలివచ్చునప్పటికి ఆయింటిని బుదిరాజు ఆక్రమించుకొని యుండెను. రాజుకు మార్గబోధకుడుగ నుండిన గుడిపూజారి చేసిన పొరపాటు అందుకు కారణము. రాజు చేత ఆయింటిని ఖాళీచేయించుట స్వామికి మిక్కిలి సులభమే. కాని రాజునకును ఆపూజారికిని ఎట్టి మనోవ్యధయు కలకుండుటకై తాత్కాలికముగ తాను మఱొకయింటికి మాటుటకు అంగీకరించెను. యథార్థసిద్ధి నెఱుంగని రాజు కార్యదర్శి మొదట కొంత దురుసుగ మాటాడెను. కాని స్వామివైఖరియు ప్రత్యుత్తరమును అతనిని ఎంతయు వశపఱచుకొన్నవి. తక్షణమే భక్త్యాదరములతో అతడు స్వామి పాదరజమును తలదాల్చెను.

1913 లో బర్మన్సులో గొప్పవజ్రదలు వచ్చినవి. రామకృష్ణమఠనువారు సాహాయ్య కార్యక్రమమును ప్రారంభించిరి. వజ్రదలుగాని

కాటకముగాని కలిగినప్పుడెల్ల స్వామి ధనమును ప్రోగుచేసి కార్యనిపుణులను అచ్చటి కార్యనిర్వహణకై పంపుచుండెడివాడు. ఈ సాహాయ్యకార్యక్రమము పెక్కు నెలలు చెల్లినది.

తర్వాతినంతసరము స్వామికి మూత్రపిండములకు సంబంధించిన వ్యాధి కలిగెను. నొప్పి దుర్భరముగ నుండెను. కాని, మహాద్భుత ధృతితో ఆయన దాని నోర్చుకొనెను. అప్పుడు మాతృదేవి మేడపై వసించుచుండినది. ఆమెకు మనోవ్యధ కలిగింపకుండుటకై స్వామి తనకొక బాధ ఉన్నట్లుగా చెప్పనే చెప్పడు. అద్భుత వశమున కొన్నిదినములలోపల ఆ నొప్పి మానెను.

1917 లో శ్రీరామకృష్ణుని ప్రియశిష్యుడగు శ్రీప్రేమానందస్వామి వ్యాధిగ్రస్తుడయ్యెను. ఆయన కల్కత్తాలో బలరామోష్ఠను నింట నుండెను. వైద్యమునకు చేయబడిన అన్ని యేర్పాట్లను శ్రీశారదానందస్వామియే పర్యవేక్షించుచుండెను. అచిరకాలములో ఆయన పూరికి పరుగిడవలసివచ్చెను. ఏలయన అచ్చట శ్రీతురీయానందస్వామి తీవ్రవ్యాధిగ్రస్తుడై యుండెను. మఠములో వ్యాధి ఎవరికి వచ్చినప్పటికిని ఆరోగి పాన్పుప్రక్కన శ్రీశారదానందస్వామి తప్పక యుండును. ఉపచరించుటకు వలసిన వ్యవధి తనకు దుర్లభమైనచో వైద్యమున కన్ని యేర్పాట్లను తానే చేసెడివాడు. ఎట్టి అత్యవసరపరిస్థితి ఏర్పడినను అందు కాదుకొనువాడు స్వామియే. ఒకరోగి సూదిమందు అక్కఱ లేదని నిరూపించును. శ్రీశారదానందస్వామి అచ్చటికేగును. ఆయన సాన్నిధ్యమాత్రముచేత రోగి తన మనస్సును మార్చుకొనును. తిన్నచో చెఱుపు చేయు

తినబడము కావలయునని రోగి మొత్తుకొను చుండెను. స్వామి అత్యంత ప్రేమసానుభూతులతో “అది నీకు తప్పక ఇప్పించెదను, కాని కొన్ని దినములకు తర్వాత” అని చెప్పెను. శిశువువలె ఆరోగి సమృద్ధించును. నిర్విరామమైన కార్యకలాపములను నిర్వహింపవలసియున్న దినములలోపైతము ఇతరులకులొంగని రోగుల పజ్జకూర్పుండి ఆయన గడపినరాత్రులు గలవు. ఆయన సానుభూతి ఈసంస్థకు చెందిన సభ్యులకు మాత్రమే పరిమితముకాదు. ఒకప్పుడొక భక్తుడు మహాచికిగూడయై దిక్కులేక గంగగట్టున నొక గుడిసెలో పడియుండెను. ఆవార్త చెవిని బడిన తక్షణమే స్వామి అచటికి పోయి రోగికి జాగ్రత్తతో ఉపచరించి కొన్ని దినములలో వ్యాధిని నయము చేసెను.

వృద్ధుడైనప్పుడు ఆయన రోగులకు పరిచర్యను స్వయముగ చేయజాలకుండెను. కాని ప్రేమసానుభూతులు మాత్రము ఎప్పటియట్లే యుండినవి. వృద్ధుడుగ నున్నప్పుడొకనాటి మధ్యాహ్నము ఆయన ఒంటరిగ బయలుదేఱెను. ఎక్కడికో అని దిగులుపడి పరిచారకుడును ఆయనను వెంటబడించెను. స్వామి అతనిని చూచి మొదట “నావెంట రాకుము” అనెను. కాని అతడు ఆసంతోషేడుకొనగా అతనిని రానిచ్చెను. స్వామి ఒకహోటలులో ప్రవేశించి మిడ్డెమీది ఒకగదిలో పరుండియున్న ఒకరోగిప్రక్కన కూర్చుండెను. అతడొక ఊరురోగి యని స్వామి పరిచారకుడు సులభముగనే గుర్తించెను. స్వామి అత్యంత సానుభూతితో మాటాడుచు ప్రేమతో ఆరోగిని లాలింప నారంభించెను. అతడు అజాగ్రత్తగ నుండెను. మాటాడినప్పుడు ఎంగిలి నలువైపుల చెదరుచుండెను. అతడు వెంటనే లేచి కొన్ని

పండ్లను కోసి స్వామి కర్పించెను. ఇంటికి మరలివచ్చునప్పుడు పరిచారకుడు ధైర్యమవలించి అట్టి పరిస్థితులలో అట్టి ప్రదేశములో పండ్ల నారగించినందులకు స్వామిని తప్పుపట్టెను. స్వామి మొదట నూరకుండెను గాని తర్వాత నిట్లు చెప్పెను. “భక్తిప్రేమలతో అర్చింపబడిన ఉపహారమును తిన్నచో అది నా కెట్టి కీడును చేయదని గురుదేవుడు చెప్పుచుండెవాడు.”

1920 మొదలు స్వామికి పెక్కుండు ఆపుల వియోగదుఃఖముసంభవించెను. ఆయన పూర్తిగ భగ్న శూద్రుడాయెను. 1920లో మాతృదేవి మహాసమాధి సొందెను. రెండేండ్ల కనంతరము శ్రీబ్రహ్మానందస్వామి ఆమెననుగమించెను. మఱికొందఱుకూడ మరణించిరి. సోదరశిష్యులు మరణించుచుండిరి. లోకమున తాను ఏకాకి నని ఆయనకు తోపసాగినది. ఆయన తనమనస్సును క్రమక్రమముగ పనినుండి ఉపసంహరించుకొని నానాటికి హెచ్చుకాలమును ధ్యానమునకు వినియోగించుచుండెను. ఆయన తనతొది నిష్క్రమణమునకు సిద్ధపడుచున్నాడను విషయము చూపఱులు సులభముగ గుర్తింపగల్గుచుండిరి.

ఈదినములలో ఆయన మిక్కిలి శ్రద్ధతో సాగించుచుండినపని జయరాంబాటిలో మాతృదేవిపవిత్రస్మృతికై యొకగుడిని నిర్మించుట. ధనమును సరఫరాచేయునది ఆయన, పర్యవేక్షకులను పంపునది ఆయన. నిర్మాణకార్యములోని అతిసూక్ష్మవివరములకూడ ఆయన తెలిసియుంచుకొనుచుండెను. ఆలయనిర్మాణము ముగిసినవెంటనే తాను అన్ని పనులనుండి విరమించుకొందునని ఆయన బాహాటముగ చెప్పుచుండెను. మాతృదేవిపట్ల శ్రీ

శారదానందస్వామికుండిన భక్తికి మూర్తి భావమైన ఆచక్కని దేవాలయమునకు 1928 ఏప్రిలు 19-వ తేదీ నాడు సంప్రోక్షణజరిగెను.

చరిత్రలో చిరస్థాయిగ నిల్చునట్లు స్వామి నిర్వహించిన అతిముఖ్యకార్యము మఱాకటి ఏమనగా 1926 లో బేలూరు మఠమున రామ కృష్ణమిషను మహాసమావేశమును జరుపుట, భారత దేశమండేమి విదేశములందేమి శతాధికముగ చెదరియున్న రామకృష్ణమఠమిషను కేంద్రాల సన్న్యాసులందఱును పరస్పరానుభవములను సరిచూచుకొనుటకును భవిష్యత్కార్య ప్రణాళికలను ఏర్పఱచుకొనుటకును కూర్చుండిన సమావేశ మది. స్వామి కప్పుడు ఆరోగ్యము బాగుండకున్నను ఆకార్యకలాపములో ఆయన అత్యంతాస్తక్తి వహించి దానిని నెగ్గించుటకు చాల కష్టపడెను. ప్రథమ సమావేశమున తాను పల్కిన స్వాగతవాక్కులో స్వామి రామకృష్ణమఠమిషనుల గతచరిత్రమును సింహావలోకనముచేసి ప్రస్తుతపరిస్థితిని మోమోడక వర్ణించి భవిష్యత్తుననుసంభవములైన బిడుదొడుకులను గూర్చి సంఘసభ్యులను హెచ్చరించెను. ప్రతినూతనోద్యమమునకును ప్రజల ప్రతిఘటనము ప్రజల అంగీకారము క్షయము అను మూడు దశలు కలవు. నూతనోద్యమమును ప్రారంభించినప్పుడు అత్యధిక ప్రతిఘటన ముండును. ప్రతిఘటనమునకు చలించక నిలువగల శక్తి దానికున్నచో ప్రజలు దానిని అంగీకరింతురు. దానిపై ప్రశంసలను స్తోత్రములను వర్షింతురు. ఉద్యమమునకు యథార్థవిపత్తు పిమ్మట వచ్చును. ఏలయన భద్రతకుదిరినంతనే వీరోధితాహములు సడలును. వివిధ పెరుగగనే ఉద్యమప్రవర్ధకులలో

నుండిన లక్ష్యైక్యమును తీవ్రతయు తగ్గును. ఆయన ఉపన్యాసములో మొదటినుండి తుద వఱకు టేజోవీర్యములు నిండితోణుకుచుండెను. ఎదుట నున్న సేనలకును ఇకరానున్న అపరిచితసైనికులకును నిష్ఠాత యైన దశపతి కావించు శాసనమువలె నుండెను ఆయన వాక్కు.

ఈసమావేశానంతరము స్వామి పనుల నుండి విరమించుకొని అధికకాలమును ధ్యానమునకు వినియోగింపజొచ్చెను. అంతటి అనారోగ్యపరిస్థితిలో ఆయన సాగించుచుండిన ధ్యానసాధనలను చూచి వైద్యులు దిగులు చెంది ఆశ్రమనుమాను కొమ్మనిరి. అదియును గాక శ్రీశారదానందస్వామివంటి సిద్ధపురుషునకు ఇంకను ఆధ్యాత్మికసాధనల ఆవశ్యకత ఏమున్నది? కాని మాను మని ప్రార్థించిన వారికెల్ల స్వామి చెప్ప ప్రత్యుత్తరము అను రాగనివ్వందియైన మందహాసమే.

అది 1927 ఆగష్టునెల 6 వ తేదీ ప్రాతః కాలముననే మామూలు ప్రకారము శ్రీశారదానందస్వామి ధ్యానమునకై కూర్చుండెను. సాధారణముగ ఆయన మధ్యాహ్నానంతరము వఱకును ధ్యానించుచునే యుండెడివాడు. కాని ఈదినము ముందుగా లేచి గుడికి పోయినాడు. అక్కడ సుమారు 25 నిమిషములుండెను. అక్కడ అంత సేపు ఆయన సాధారణముగ నుండడు. గుడిలోనికి పోయి కొంతసేపటికి ద్వారమునొద్దకు వచ్చెను. మరలలోనికి పోయి మాతృదేవిచిత్రపటమునెదుట కొంతసేపునిలిచి యుండి మరలివచ్చెను. అట్లు పెక్కుసార్లు చేసెను. కడసారి వెలికివచ్చినప్పుడు ఆయన నెమ్మొమున అసాధారణప్రశాంతత వెలు

గొందుచుండెను. నాటి తక్కిన కార్యక్రమములను మామూలుగానే నెఱవేర్చెను. సాయంకాలము గుడిలో నిత్యపూజ జరుగుచున్నప్పుడు ఆయన తనగదిలోనే ధ్యాననిమగ్నుడై యుండెను. తర్వాత నొక పరిచారకుడు కొన్నిదస్తావీజులతో వచ్చెను. వానిని పెట్టెలో పెట్టుటకై స్వామి లేచెను. అప్పు డాయనలో ఏదో అనుభవం అంతురించెను. తల సుడియజొచ్చెను. పరిచారకు నొక మందును సిద్ధపఱుపుమనియు అనావశ్యకమైన దిగులు కలిగించు ఈవార్తను రహస్యముగ పెట్టుమనియు ఆయన పరిచారకుని కోరెను. ఆయన పల్కిన తుదిమాట లివి. తర్వాత సాన్పై పవ్వళించెను. ఆవ్యాధి ఒకవిధమైన పక్షవాతము. అగస్టు నెల 19-వ తేదీ వేగుజామునకుముందు 2 గంటలప్పుడు స్వామి మహానూతి నొందెను.

ఈయుగమున భగవదీతలో ప్రతిపాదింపబడిన ఆదర్శమునకు (శ్రీ)శారదానందస్వామి సజీవమూర్తిభావము. భగవదీతయందు చెప్పబడిన సితప్రజ్ఞదళ మానవున కెట్లు సాధ్యమో ఆయనను దర్శించినచో తెలియును. శీతోష్ణ సీతులందును దూషణభూషణములప్పుడును ఆయన నిర్వికారుడై యుండెడివాడు. ఇట్టివాని కెల్ల అందుబాటు కాని ఉచ్చైశ్చాయని అధిరోపించిన జీవిత మాయనది. అన్ని కార్యక్రమములను నిర్వహించుచున్నను, ఆయన యోగియనియు సౌఖ్య మాయనలోనే యున్నదనియు విశ్రాంతి ఆయనలోనే ఉన్నదనియు జ్యోతి ఆయనలోనే ఉన్నదనియు ప్రత్యక్షముగ కననగుచుండెను. తన జీవితమున ఆయన జ్ఞాన కర్మ భక్తి యోగములకు చక్కని సామరస్యమును కుదుర్చుకొనెను.

ఆయనలో ఏనిలో ఏది తక్కువముఖ్యమో కనుగొనుట దుస్సాధ్యము. ఈనాల్గుయోగములలోను ఒక్కొక్కటియు మహోన్నత పరిపూర్తిని ఆయనలోనే చెందినట్లనిపించెడిది.

(శ్రీ)శారదానందస్వామి మనకు రెండు వైఖరులలో కననగును. రామకృష్ణమతమిషుల సర్వకార్యదర్శిగా ఒకవైఖరి, ఆధ్యాత్మిక మహాపురుషుడుగ నొకవైఖరి. మతమిషుల కార్యదర్శిపదవిలో ఆసంస్థలందున్న అందఱి ప్రేమాదరములను ఆయన ఎంతయు చూరగొనెను. ఆయన ఏ చిన్నకోరిక కోరినను వారత్యంతాదరముతో దానిని తీర్చెడివారు. స్వామికి వారియందుండినవిశ్వాసమును ఆయన కుండిన వారిక్షేమాభిలాషయు — ఇవే కారణములు వారి కాయనపట్ల నున్న ప్రేమాదరములకు, ఎవనినిగూర్చిగాని స్వామి మనస్సులో నొక దురభిప్రాయమును పుట్టించుట చాలదుస్సాధ్యము. ఆయన విశ్రంభవిశ్వాసములు ఎన్నడును విఘటితములు కాలేదు. అందఱి హక్కులను మిక్కిలి ఆదరించుపద్ధతి ఆయనది. దాపరిక మెఱుగని మనస్సు ఆయనది. కేవల మొక బాలుడు చెప్పమాటలకైనను సరే ఆయన చాలబీర్పుతో హెచ్చరికతో చెబియొగ్గును. తాను తప్పుచేసినట్లుగా గుర్తించినప్పుడు తక్షణమే దాని నొప్పుకొనుటకు ఆయన వెనుదీయడు. ఒకప్పు డొకయువ సాధువు ఏమో తప్పుచేసినా డనుకొని ఆయనను స్వామి చీవాట్లు పెట్టెను. తర్వాత ఆసాధువు నిజముగ తప్పు చేయలేదని ఆయనకు తెలియ నయ్యెను. అతనిని కటువుగ నిందించినందుకు స్వామి చాలనొచ్చుకొని మన్నింపవేడుకొనెను. అంత అధికారము చేలాయించు

చున్నను స్వామికి అధికారతృప్తి ఇంచుకేని లేదు, ఆయన రూపుదాల్చిన విషయమే. ఎవడైనను సరే తనకంటె ఎక్కువ తెలిసినవాడనియే ఆయన భావించెడివాడు. ప్రతిపాణియు ముక్తికొఱకే పాలుపడుచున్న దనియు ఆ అభిరచియే నిత్యకృత్యములలో స్వాతంత్ర్యప్రీతిగా ప్రకటమగుచుండు ననియు స్వామి యభిప్రాయము. కాబట్టి ఆయన ఎవరి స్వేచ్ఛను గాని బుద్ధిపూర్వకముగ చెడగొట్టడు.

ఐనను ఆయన శక్తి ప్రభావములకు కీలకము ఆధ్యాత్మికపరతయే అనుటను విస్మరింపరాదు, అంత నిస్సావ్యరముగ అందఱిని ప్రేమింప గలుటయు అన్ని పరిస్థితులందును సంక్షోభమొందకుండుటయు ఎట్టిచిక్కులు వచ్చినను మానవ తత్వయందలి విశ్వాసమును నిలుపుకొనుటయు — ఆయన కెల్లు శక్త్యములైన వనగా ఆధ్యాత్మికముగ పరమోన్నతస్థాయిని అధిగమించుటచేతనే. శ్రీ శారదాసందన్యామి సాన్నిధ్యము మానవులను వశపఱచుకొనెడిది ముఖ్యముగ అట్టిమహాత్ముని ఆధ్యాత్మికతాగాధమును వెలుపలినుండి కొలిచి చూచుట అసాధ్యము, కాని ఇంతమాత్రము మనకు తెలియును: — మఃఖసంఘర్షణఖిన్నులను ఐహిక విరక్తులును నూర్లకొలదిగ వచ్చి ఆయనకడనుండి పారమార్థికనిర్వృతిని కాంక్షించెడివారు. ఆయనతో సమాగమమొందినవాడు మఱింత ఉదాత్తుడుగను, మఱింత ఆధ్యాత్మికతాసంపన్నుడుగను మార్పొందక తప్పిపోలేడు. లోకజనని సాక్షాత్కారమును ఆయన పలుసార్లు పొందినట్లుగా, సొంతమునకు వ్రాసి పెట్టుకొన్న నివేదిక సూచించుచున్నది, అంతే

గాక ఆయన తన సంకల్పమును పూర్తిగా భగవత్సంకల్పముతో ఏకీభవింపజేసికొన్నవాడనుట ప్రజలకు ప్రత్యక్షముగ కనబడెడిది. ఇందుచేతనే కాబోలు ఆయన నోటనుండి ఒకటిరెండు నూటలు వెలువడినను ఖిన్నులైన పెక్కుండ్ర హృదయభారము తొలగిపోయెడిది. ఆయన పరిచారకులలో నొకనికి ఆయనయొద్ద ఎక్కువ చనవు ఉండెడిది, అత షోకనాడు ధైర్యముతో స్వామిని “ఆధ్యాత్మికముగ మీరేమి సాధించితిరి” అని అడిగెను, అందులకు స్వామి చెప్పిన జవాబు “దక్షిణేశ్వరమున మేము ఊరక తిని కూర్చుండియుంటిమా” అను ప్రశ్నయే, మఱొకప్పుడు ఉద్దేశింపకయే ఆ పరిచారకునితోనే ఆయన ఇట్లనెను, “శ్రీరామ కృష్ణలీలాప్రసంగములో ఆధ్యాత్మికవిషయములను గుఱించి నేను వ్రాసియున్న డెల్ల నాజీవితమున నే ననుభవించినవే”, అగ్రంథములో ఒక్కొక్కచోట ఆయన ఆధ్యాత్మికజీవితమందలి మహాన్నతానుభవములను వర్ణించి యున్నాడు.

ఆధ్యాత్మికముగ ఎంతటి సిద్ధుడైనప్పటికిని స్వామి, అత్యంతాధునికమైన దృక్పథము కలవాడు. మతములో అభిరుచి గాని విశ్వాసము గాని లేనివారు సైతము ఎంతయు సంస్కార సంపన్నుడైనందున ఆయనతో కలిసి కొన్నప్పుడు మహానందమునొందుచుండెడి వారు, సవ్యోద్యమములు, సవ్యాశయములు ఆయనకు పరిచితములే, వీనిచే మొదట ఆయన యొద్దకు ఆకృష్టులగు వారు తర్వాత క్రమముగా ఆయన ఆధ్యాత్మికసంపదకు వశపడుచుండిరి.



వేదాంతకేసరి - శ్రీ వివేకానందస్వామి

శ్రీ గురు పాద రేణువు

భారతదేశ జాతీయజీవనపు వెన్నెముక ఆధ్యాత్మికజీవనము. ఈ ఆధ్యాత్మికధర్మము నవలంబించియే భారతదేశపురాజనీతి, నైతిక ధర్మములు నడువబడుచున్నవి. ఆధ్యాత్మికోన్నతవలననే భారతదేశము యుగయుగాంతరములనుండి జగత్తుకంతటికిని ధర్మాచార్య పదవి స్వీకరించి యున్నది. హిందూధర్మపు మూలగ్రంథములు వేదములు. ఈవేదములు కర్మకాండము, జ్ఞానకాండ మని రెండు భాగములు. జ్ఞానకాండమే వేదాంతము లేక ఉపనిషత్తులని చెప్పబడును. భారతదేశములోని సర్వమతసంస్థలకు పునాది ఈవేదాంతము. ఈ వేదాంతసిద్ధాంతములను క్లృప్తముగ భక్తచూడామణియగు హనుమాను డీవిధముగ చెప్పియున్నాడు. — “దేహబుద్ధ్యా దాసోఽస్మీతి జీవబుద్ధ్యా త్వదంతకః, ఆత్మబుద్ధ్యా త్వమే వాహం ఇతి మే నిశ్చితా మతిః”. మానవుడు తన్ను తాను దేహముగ తెలిసిన, ద్వైత మనియు, పరమాత్మని అంతముగ తెలిసిన, విశిష్టాద్వైతమనియు, పరమాత్మస్వరూపముతో అభిన్నముగ తెలిసిన, అద్వైత మనియు చెప్పబడును. ఇదియే వేదాంతములోని మూడు ముఖ్యమతములు. ఈ వేదాంతగ్రంథముల మూలతత్త్వమును శ్రీమచ్ఛంకరాచార్యులవారి విధముగ నుడివియున్నారు. — “శ్లోకార్థేన ప్రవక్ష్యామి యదుక్తం గ్రంథకోటిభిః, బ్రహ్మసత్యం జగన్నిత్యా జీవో బ్రహ్మైవ నాపరః” ఈవేదాంతగ్రంథములలో ముఖ్యముగ ఆత్మ

తత్త్వము, జీవతత్త్వము, సృష్టితత్త్వము, మా యాతత్త్వములును వర్ణింపబడినవి.

కాని కాలవశమున వైజ్ఞానికోన్నతవలనను పాశ్చాత్యుల సంస్కర్మమువల్లను జడవాదము ప్రబలమై భారతదేశమున వేదాంతతత్త్వము లోపింప మొదలిడెను. వేదాంతగ్రంథములు అరణ్యములలోనో, గుహలలోనో, ఏకొద్దిసనాతనబ్రాహ్మణులచేతులలోనో చిక్కుకొనిపోయి సాధారణప్రజలు నిజమైన ధర్మ మేమియో తెలిసికొన లేకపోయిరి. శుకదేవుడు, వ్యాసుడు, కపిలభగవానుడు మున్నగువారి జన్మములచే ధన్యమై వేదములకుపుట్టినిల్లుగు భారతదేశములో, భగవంతుడు, త్యాగవైరాగ్యములు, సన్న్యాసాశ్రమము, పురాణములు, హిందూధర్మము మున్నగువానిపై విశ్వాసము లోపించి, నాస్తికుల సంఖ్య ప్రబల మగుచుండెను. మధ్యయుగపుహిందూసమాజముల నేలలు వైదికముధుల విశాలమానవీయతత్త్వముల విస్మరించి, ఆధ్యాత్మికజ్యోతిని హరించి, మతభేదముల సృష్టించి, స్వార్థపరత్వమునకు వశులై ధర్మముయొక్క బాహ్యంగములనే ప్రధానములుగ చూపుచు, ప్రజలను విద్వేషకరమును, కఠోరమునగు నియమములద్వారా శృంఖలాబద్ధుల చేయమొదలిడిరి. తత్ఫలితముగ దేశమున, అసూయ, హింస, మతకలహములు, ధర్మము పీరి అత్యాచారములు, ప్రబల మాయెను. ధర్మము వంటపాలెలలోను, అస్పృశ్యనియమములలోను ప్రవేశిం

చెను. జితేంద్రియుడును, ఆత్మజ్ఞుడును, నిర్భయుడును, గుణాతీతుడును కాగల భారతీయుడు, ఇంద్రియలోలుడును, బద్ధుడును, పరధర్మావలంబియునై తననాగరికతను కోల్పోయి పాశ్చాత్యులచేతిలోని లుబామ్మ యగుచుండెను.

సమయములో భారతదేశమును పునరీవితముగావించుటకు, వేదాంతతత్వమును పునర్నిర్మించుటకు ఆవశ్యకత ఏర్పడెను. ఈ ఆవశ్యకతను నెఱవేర్చుటకేవలము ఆచార్యుల శ్రేణికి చెందిన మహాపురుషులకే శక్యము. నిజమైన ఆచార్యు డెవ్వరో శాస్త్రము లీ విధముగ చెప్పచున్నవి—“ఆచినోతి చ శాస్త్రాన మాచారే సావయత్యపి స్వయ మాచరతే యస్మా దాచార్య సేన ర్నితః — ఆధునిక యుగపుధర్మాచార్యుడైన వివేకానందుని జీవిత చరిత్రను పరిశీలించిన పై ధర్మము లాయనలో అగపడును. రామకృష్ణుని జీవితకాలములోనే సాధనయొక్క చరమావస్థయగు నిర్వికల్ప సమాధిని పొందియుండెను. మరియు, ఆయన భారతపర్యటనమును, చికాగో ధర్మసభలోని ఉపన్యాసములను, అమెరికాలోని జీవితమును పరిశీలించిన, ఉపనిషత్తులలో వర్ణింపబడిన బ్రహ్మజ్ఞపురుషుని లక్షణము లీయనలో ప్రకాశించుట కాననగును. వివేకానందుని నామము జగద్విఖ్యాత మగుటకు మూలకారణము ఆత్మతత్వముయొక్క “అభయమ్” ఉపలబ్ధియే. బ్రహ్మతత్వోపలబ్ధిచే ప్రాప్తించిన శక్తి సామర్థ్యములవలననే ఆధునికయుగములో వేదాంతాచార్యుడుగ వివేకానందుడు పేరుగాంచినాడు. నేడు జగత్తులోని ప్రధానావశ్యకతను గూర్చి తెల్పుచు ఇట్లు నుడిపియున్నాడు — “ఎవడు తనబంధముల త్రెంచి వైచినాడో, ఎవడాత్మా

నందము ననుభవించినాడో, ఎవనిమనస్సు సచ్చిదానందబ్రహ్మములో లీనమైనదో, ఎవడు ధనమును, యశస్సును, ప్రభుత్వమును లక్ష్య పెట్టడో వాడే నిజమైన పురుషసింహము. అట్టి పురుషసింహములే నేడు ఎంతయు కావలసియున్నారు. ప్రతిదేశమునను అట్టివారు ఆఱుగురుండిన వారు జగత్తునంతటినీ కంపింపచేయగలరు” వైపురుషసింహగుణము లన్నియు స్వామివారిలో నగపడును.

సమస్తభారతదేశమును పరిభ్రమించి, భారతదేశపు ఆధ్యాత్మిక, నైతిక, భౌతిక రిశీతులను పరిశీలించి, భారతదేశపువెన్నెముక ధర్మ మనియు, పొట్టకూటికి కట్టుబట్టకు కఱవగుటచే ఆధర్మము నేడు కొంచెము కప్పవడియున్న దనియు, ఈకఱవును రూపుమాపుటకు తగిన సాహాయ్యము స్వదేశమున దొరకదనియు గ్రహించెను. తనగురువుయొక్క ఆదేశమును పొంది భారతీయోన్నతికి తోడ్పడుటకై ధనధాన్యములతోను, భౌతికవిజ్ఞానములతోను తులతూగుచున్న అమెరికాదేశమునకు బయలుదేరిపోయెను. చికాగోధర్మసభలో సనాతనహిందూధర్మములోని సర్వమానవ సోదరత్వమును, క్షమా అనుగ్రహతత్వములను, సర్వమతసమన్వయమును, భారతీయ సంస్కృతిని, వేదాంతముల విశాలదృష్టిని ఉద్ఘాటించి, పాశ్చాత్యుల మనస్సు నాకరించెను. ఉపనిషత్తులలో ఆత్మజ్ఞునిలక్షణము లీ విధముగ వర్ణింపబడినవి, “అభయం వై జనకో ుప్రాప్తోసి”, “ఆత్మనావిందతేవీర్యం విద్యయా విందతే ుమృతమ్”, “ఆనందం బ్రహ్మో విద్వాన్ నభి భేతి కుతశ్చనేతి,” వివేకానందుడు ఈఆత్మయొక్క సాక్షాత్కారముపొంది యుండుటచేతనే, జడవిజ్ఞానవాదులగు పాశ్చా

త్తుల దేశపు మట్టిపై ననేసించి, వారిధర్మము, వారిజడవాడముల, వారిన్నే తికజీవనముల ఖండించుచు, నిర్భయముగ హిందూధర్మమును స్థాపించెను. చిల్లిగవ్వ లేక సామాన్యపు పట్టభద్రుడుమాత్రమే యగు నొక దిగంబర సన్నాసి ఈవిధమైన కార్యము నెఱవేర్చగల సామర్థ్యము కేవలము ఆయన ఆత్మతత్త్వము యొక్క ఉపలబ్ధియే. ఈవిధముగ హిందూధర్మమును, ఇంగ్లండు, అమెరికాదేశములలో స్థాపించి తనమాతృభూమిని పునరుజ్జీవితముగావించుటకై భారతదేశమునకు తిరిగివచ్చెను.

భారతదేశపు మట్టిని స్పర్శించినవెంటనేతన హృదయాంతరాళములలో దాగియున్న స్వదేశపుభావతరంగములు భయంకరారావముతో విజృంభించి ఝంఝామారుతముగ పరిణమించి దానితో తనదేశీయుల నూడ్చుకొని పోవుటకై బయల్పడ్డతెను. భారతదేశమున ఒకకొసనుండి మరియొకకొసకు, సింహాళము నుండి అల్మోడావఱకు, నిద్రించు భారతసింగమును మేల్కొలుపుటకై వివేకానందుడు సింహగర్జనములతో కూడిన తన యువన్యాసముల యాత్రను సాగించెను. వేదాంతతత్త్వము యొక్క భాష్యమే వివేకానందుని ఉఱుముల వంటి ఉపన్యాసములు. ఈవేదాంతసింహము యొక్క భయంకరారావములతో భారతదేశము ప్రతిధ్వనించినది. ఆయన ఉఱుములలోని ప్రతిధ్వనులు కొన్ని ఉల్లేఖంపబడుచున్నవి—

“ఓమానవులారా, మీరు ఈశ్వరునిసంతానము, మీరు పూర్ణులు. పవిత్రులు. శాశ్వతానందమున కధికారులు. మీరు పృథివిలోని దేవతలు, మీరు పాపులు కారు, మానవుని

పాపి యని పిలుచుటయే మహాపాపము. రండు, సింహములారా, రండు మాయాజాలములను ఛేదించి బయల్పడుడు. ‘నిర్గచ్ఛతి (సి) జగజ్జాలాత్ పంజరా దివ కేసరీ’. మీరు గొఱ్రెలు కారు. గొఱ్రెలను భావమును దులిపివైచి మీ శాశ్వతాధికారమును గ్రహింపుడు. మీరు అనుదలు, సదా ముక్తులు, మీరు దేహములు కారు, జడవస్తువులు కారు, జడజగత్తు మీఖానినయే కాని మీరు దాని ఖానినలు కారు. బలముకన్నను బలిష్ఠము, స్త్రీలహృదయము కన్నను కోమలమగు హృదయములు కలవారే నిజమైన మానవులు. నేడు మనకు కావలసినది తురుష్కుల శరీరముతోకూడిన వేదాంతహృదయము. నేడు కావలసిన విద్య, ధర్మము, సీతులు, నిజమైన మానవుని తయారించునవిగ నుండవలయును. నేడు భారతీయులకు కావలసినవి ఇనుపకండలు ఉక్కునరములు, బలవత్తరమగు ఇచ్చాశక్తి— విశ్వబ్రహ్మాండము యొక్క రహస్యముల యంత్రముల భేదించు కొనిపోయి, సముద్రపుటడుగున మృత్యువుతో ముఖాముఖి ఎదుర్కొనుటకుకూడ వెనుదీయని ఇచ్చాశక్తి. ఈఇచ్చాశక్తి అన్నిటికంటెను బలవత్తరమైనది, ఇచ్చాశక్తి భగవంతునివద్దనుండి వచ్చును కాన ఈశక్తి ఎదుట అన్నిశక్తులు తలయొగ్గును. ఈశక్తి సర్వశక్తివంతము. ఏకత్వతత్త్వమగు అద్వైతసిద్ధాంతానుభూతివలన నే౯ఈశక్తి లభించును, మనకు కావలసినది కేవలము బలము. ఈబలము ఉపనిషద్బ్రహ్మములనుండియే పొందగలము, జగత్తును త్రేణంపగల శక్తి ఈఉపనిషత్తులలో దాగియున్నది. వేదాంతగర్జనములతో మనదేశముతిరిగి పునరుజ్జీవితము కాగలదు. ఈఉపనిషత్తుల సహాయముననే జగత్తును పునరుజ్జీవితముగావించి బలిష్ఠము, శక్తి

వంతము గావింపవలగును. సర్వజాతుల సర్వ మతముల దీనదర్శిద్రులను, అధఃపతితులను తమ తమపాదములపై నిలుచుండి, భౌతిక, మానసిక ఆధ్యాత్మికస్వతంత్రము నార్జించుట గ్రంథములు పునఃపునః ఘోషించుచున్నవి. ఈస్వాతంత్ర్యమే ఉపనిషత్తుల ముఖ్యోద్దేశము. వాని తత్త్వములు మీ ఎదుట నున్నవి. వానిని గ్రహించి వాని ననుసరించి మీ జీవితముల తయారించుకొనుడు. అట్లైననే మీముక్తి మీ భారతదేశపు ముక్తి, మీ చేతులలోనికి రాగలదు. ఆధ్యాత్మికవిషయములతో దేశమును కప్పివేసి వేదాంతధర్మముల జాతీయజీవనము యొక్క భిత్తిగ చేయవలయును. వేదాంత తత్త్వములు కాక కేవలము పొట్టకూటి విద్యనే బోధించిన భారతదేశ మెన్నటికిని బాగుపడదు. ప్రథమమున ఆధ్యాత్మికవిద్య తర్వాత పొట్టకూటివిద్య. దేశము తిరిగి మేల్కొనవలెనన్న ప్రజలను శక్తివంతులుగ చేయవలయును. ఈ కార్యము వేదాంతతత్త్వమువల్లనే నెఱవేఱును. ధర్మముయొక్క వెన్నెముక ద్వారా మీనరములు స్పందించును గాక! భగవంతుని మెదకుటకై ఎచ్చటికి వెళ్ళెదరు? మీ ఎదుటనున్న దర్శిద్రులు, దీనులు, అధఃపతితులు, భగవంతుని స్వరూపులు కారా? వారినే భగవద్జ్ఞానమున పూజించి సేవింపరాదా? భారతదేశపు జాతీయాదర్శములు “త్యాగము—సేవ”, ఈ రెండు విషయములలో దేశమును బలిష్ఠముగావింపుడు, తక్కిన వన్నియు తమంతటవియేసమకూరును.”

వివేకానందుని ఈసంకనాదములో భారతీయుడు తనపూర్వపుశక్తిని మాహాత్మ్యమును, చున్నవి.

నాగరిక తాపటుత్వమును అనుభవించెను. ఆది పురుషులగు ఋషులచే నొసంగబడిన ఆధ్యాత్మికవిద్యాబలమును, మహత్తును, దాని నుపయోగించుకొను విధానమును గ్రహింపగలెను. ఆయన ఉపదేశములలో తనగభీరతరమగు అధోగతిని గుర్తింపగలెను. నేటి తన తమావచ్చిన్నదశ, వీర్యహీనత, దారిద్ర్యము, తన భవిష్యత్తుయొక్క మాహాత్మ్యమును వివేకానందుని ఉపన్యాసములలో గుర్తింపగలెను. ఆయన వాక్కులు భారతీయుల హృదయములలో నాటుకొని అపరిమితాశను, బలమును, ఉత్సాహమును, తమశక్తిపై విశ్వాసమును, తమనాగరికతపై నను, భారతీయసంస్కృతి శక్తిపై నను, ప్రగాఢవిశ్వాసమును కల్పించెను. వేదఋషులవాక్కుల ననుసరించి, మతబేధముల విస్మరించి విశాలహృదయులై ప్రవర్తించిన తమ జాతిసమన్వయమార్గము నిష్కంటకము గావింపవచ్చునని శ్రీవివేకానందస్వామి నొక్కి వక్కాణించెను. భారతీయులు తమ వేదాంతాదర్శముల ననుసరించి జీవితము గడపిన మానవునికిని మానవునికిని గల తారతమ్యము రూపుమాసి, భిన్నభిన్న మతసంప్రదాయముల ఐక్యము గావింప గల మహాశక్తి నార్జింపగల రని స్వామి బోధించెను. వివేకానందుని “లెమ్మ! మేల్కొనుము! గంతవ్యము చేరువరకును ఆగకుము” అను పిలుపు నేటికిని భారతీయులకు కర్ణములలో మాఱుమోగుచు, వారిని, వారి శతాబ్దములనుండి వచ్చు తమోగుణము నుండియు, నేటి విజ్ఞానపు మంత్రముగ్ధతనుండియు, మేల్కొలుపుచు భారతదేశసంజీవనమునకు నాందియై విలసిల్లుచున్నవి.

తిరస్కృతరాజాశ్రయములు - మహోజ్వల సారస్వత నిర్దాతలు :

అన్నమయ్య

విద్యాశిరోమణి శ్రీ వాదరి శ్రీనివాసశర్మగారు

త్యాగయకుఁ దరువాత రాజాశ్రయమును దిరస్కరించినవాఁడుగాఁ జేర్చినఁ దగిన వాఁడు శ్రీఅన్నమయ్య. అతఁడు మహోజ్వల సారస్వతమునునిర్మించి ప్రజాదరమును, రాజాదరమును చూరగొన్నాడు. పొత్తపినాటిలోని 'తాళ్ళపాక' యను గ్రామము అతనిజన్మమున సార్థకమైన పుణ్యధామము. లక్క-మాంబ, కుమారనారాయణు లన్నమయ్యకు భౌతిక రూపమొసఁగిన తల్లిదండ్రులు. వేయినామ ములవాఁడు వేంకటేశ్వరుఁడు వారికిఁ గలలోఁ గనఁబడి ముప్పిడి కటార మొసఁగి పుత్రజన్మ మనుగ్రహించినాఁడు. భగవదనుగ్రహముచే జన్మించిన కారణజన్మఁడు శ్రీ అన్నమయ్య.

బాల్యమునుండియే అన్నమయ్య వేంకటేశ్వరుని భక్తుఁడయ్యెను. తల్లి డిగ్గు పెట్టఁబోవ పసివాఁడు నోరుదెఱువఁడు. తల్లి 'నాయనా, ఇదిగో తిరుమలప్పని ప్రసాదము' అనగానే 'కేరింతలతో నోరుదెఱచి ఆయగ్గును గుటుక్కున మ్రుంగివేయును. లక్క-మాంబ 'నాయనా! వేంకటేశ్వరునికి దండము పెట్టు' మనును. వెంటనే అన్నమయ్య తన చిన్ని చేతులు జోడించి నమస్కరించును. ఒకప్పుడెదో యోచించుచు, మఱియొకప్పుడు నిమిలితనేత్రుఁడై, వేటొకప్పుడు చిజునవ్వు నవ్వుచు అన్నమయ్య విచిత్రముగా నుండును. ఈభావములన్నియు అన్నమయ్య ఏడుకొండల పానితో నాడుకొను నాటలు.

అక్షరాభ్యాసమైన వెంటనే జన్మాంతర వాసనలవలె చదువులన్నియు నాతని యెంటఁ బట్టెను. చిన్ననాటినుండియే అన్నమయ్యకుఁ గవితాధారకూడ అలవడెను. అతఁ 'డాడిన మాటయెల్ల అమృతకావ్యముగ - పాడినపాట లెల్లఁ బరమగానము'గ నగుచుండెను. వేంకటేశ్వరునిపై అతఁడెన్నో కీర్తనలల్లుచుండెను. అన్నమయ్య గురువు ఘనవిష్ణువు. అతని కడ విద్యలన్నియు ముగించి అహోబిలక్షేత్రమున శతగోపయతీంద్రుల కడ అష్టాక్షరీ మహామంత్రోపదేశమునంది, తదనుగ్రహముచేఁ గవితాస్పృహకిఁ గడంగెను. అన్నమయ్యరామాయణమును సంకీర్తనరూపమున రూపొందింపఁ దలఁచి తత్ప్రియత్నమున నుండెను. ఆసంకీర్తనలను విన్నవా రందఱు అతనిభావతన్మయతలకును, గానమాధుర్యమునకును మెచ్చి యతఁడవతారపురుషుఁడుగ భావించుచుండెరి. డిగ్గురూర, వాడవాడల నతని కీర్తనలు చరచర వ్యాపించిపోవుచుండెను.

విజయనగరరాజుల కాలమున ప్రతి మండలమునను నొక ప్రధాన దండనాథుఁడుండెను. టంగుటూరు మండలమునకు సాళువ నరసింహారాయఁడు విజయనగరరాజులతరపున ప్రధాన దండనాథుఁడు. అతఁ డన్నమయ్యకీర్తి విని పల్లకి నంపి మర్యాదలతో నతని తనకడకు రప్పించుకొనెను. అన్నమాచార్యుల కీర్తనలు విని అతఁడు పరమానందభరితుఁ డయ్యెను.

నాటినుండి సాళువనరసింహారాయనికిని, అన్నమయ్యకును స్నేహము దినదినాభివృద్ధిచెందెను, అన్నమయ్య యన్న సాళువ నరసింహారాయని కెనలేని కారవము, భక్తి.

ఆనాడువిజయనగరమును విరూపాక్షరాయ తేలుచుండెను, విషయసుఖానందమున అతని పాలనను తుదముట్టింప కపిలేశ్వర గజపతి విజయనగరముపై ముట్టడి సాగించెను, అతనితో బోరాడలేక విరూపాక్షరాయ లాతనికిఁ గొంత కప్పము చెల్లించి, గజపతిని సాగనంపెను, ఆధనమును మఱలగడించుటకుఁగాను అతఁడు ప్రజలపై పన్నులు విధించెను, విరూపాక్షరాయల పెదకొడుకు రాజశేఖరరాయలు, అతఁడు తండ్రిని జంపి సింహాసన మెక్కినను, రాజశేఖరరాయల తమ్ముడగు రెండవ విరూపాక్షరాయలు అన్నను జంపించి సింహాసన మాక్రమించెను, మొదటివాఁడు పితృహంత, రెండవవాఁడు భ్రాతృహంత, అతని పాలనము సామాన్యప్రజలకుఁ గంటక ప్రాయముగ నుండెను, అసమయమును కనుపెట్టి టంగుటూరు దండనాథుఁడగు సాళువ నరసింహరాయఁడు రెండవ విరూపాక్షుని జంపి తాను విజయనగర సార్వభౌముఁ డయ్యెను.

సాళువ నరసింహరాయఁడు విద్యానగరమును వశపఱచుకొన్న తరువాత అన్నమయ్యను విద్యానగరమునకుఁ రావించి అతని కెంతో మర్యాదలు చేసెను, విజయనగరము లోని అర్చావతారమూర్తులపై అన్నమయ్య ఎన్ని యోగీంద్రన లలెను, దేశమంతయు అన్నమయ్యను సంకీర్తనాచార్యుఁడని పొగడెను.

ఒకనాడు రాయలు కొలువు దీరియుండెను, సంకీర్తనాచార్యుఁడగు అన్నమయ్య రాజప్రార్థనపై శ్రీవేంకటేశ్వరుని మీద అప్పటి

కప్పుడే కృతులన్ని పాడెను, కవులాతని భావగాంభీర్యమునకుఁ గోమల పదవిన్యాసమునకు నొడలు మఱచిరి, ఆస్థానగాయకులు రాగసాభాగ్యమునకు ముక్కులపై వ్రేళ్ళు పెట్టిరి, పుంభావనరస్వతి అన్నమయ్య ఆనాఁ డొక అవతారమూర్తివలె వెలింగెను.

అన్నమయ్య వేంకటేశ్వరునిపైఁ బాడిన శృంగారపదములు విన్నవెంటనే ఒడలు పులకరింప సాళువ నరసింహరాయని కొక దురాశ పుట్టి తనపైఁగూడ, అట్టి పద మొకటి యల్లిపాడమని అన్నమయ్యను ప్రార్థించెను, అన్నమయ్య రెండు చెవులు మూసికొని ఇట్లనెను—
తలగరో లోకులు తడవకురో మమ్ము
కలిగిన దిదె మా కాపురమా || పల్లవి||

నరహరి రన నానిన జిహ్వ
ఒరుల నుతింపగ నోపదు జిహ్వ
మురహరు పదముల మ్రొక్కినశిరము
పరుల వందనకు పరగను శిరము|| తల||

పతిసే పూజించిన కరములు
చోపి యాచనకు చొరపు కరములు
యేపున హరికడ కేగిన కాళ్ళు
పాపుల యిండ్లకు పారవు కాళ్ళు || తల||

(శ్రీ)వేంకటపతి చింతించు మనసు
దాపతి నితరము తలచదు మనసు
దేవు డతని యాధీనపు తనవు
లేవల నిరరాధీనము గాదు || తల||

“సార్వభౌమా, సకలలోకా రుండు వేంకటేశ్వరుండు, అట్టివాని కొలువున నాస్థాన గాయకుఁడనగునేను అన్యపురుషులనుపొగడను, భగవద్గుణ సంకీర్తనపరమగునాలుక అన్యులను పొగడను, ఇన్నిరోజులు నీతో స్నేహము గావించినందులకు మంచిమాట చెప్పినావు,

నీ విట్టివాడవని నేను తలంపలేదు.”

అన్నమయ్య ఈ మాటలు చెప్పి మఱుక్షణముననే అచ్చటనుండి పోబోయెను. నరసింహరాయని ముఖము కోపకషాయితమయ్యెను. ‘మాపై పదము పాడువఱకు నీ విచ్చటినుండి కదలుటకు - వీలులే’ దని గర్జించెను. రాజులతోఁ జెలివి త్రాచుపాములతోఁ జెరలాటము వంటిది.

అన్నమయ్య దీనికి జడిసిపోలేదు. ‘నాచేత నీమీద పదము పాడింప హరిహరారులకైన దరము కా’ దనెను. రాజు కోపావేశముచే నన్నమయ్యను బంధింప భటుల కాజ్ఞయిడెను. రాజభటు లాతని చేతులకు శృంఖలలు తగిలించిరి. ఆసంకటసమయమున అన్నమయ్య వేంకటేశునిపై ఈక్రింది కీర్తన పాడెను.

ముఖారి రాగం

ఆకటి వేళల నలపైన వేళలను
తేకువ హరినామమే దిక్కు మరిలేదు || పల్లవి||

కొరమాలియున్నవేళ కులము చెడినవేళ
చెరవడి యొడలచే జక్కినవేళ

ఒరపైన హరినామ మొక్కటే గతిగాక
మరచి తప్పిననైన మఱి లేదు తెరకు || ఆక||

ఆపద వచ్చినవేళ గారడి పడినవేళ
పాపపు వేళల భయపడిన వేళ,
ఓపినంత హరినామ మొక్కటే గతిగాక
మాపుదాకా పొరలిన మరిలేదు తెరగు || ఆక||

సంకెల పెట్టినవేళ చంప పిలిచినవేళ
అంకిలిగా నప్పలవా రాగినవేళ
వేంకటేశు నామమే విడిపించ గతిగాక

మంకుబుద్ధి పొరలిన మరిలేదు తెరగు || ఆక||
ఈ కీర్తన పాడెనో లేదో సంకెలలు తమంత

తామే ఊడిపోయెను. రాయలు మఱల స్వయముగా వచ్చి సంకెలలుతొడిగెను. అన్నమయ్య మఱల యథాపూర్వముగ నందేపాలను బాడెను. ఈసారి సంకెలలు తమంత తామే విడిపోయి ముక్కలు ముక్కలయ్యెను. రాయలకఁదెలిపి వచ్చెను. అతఁడు తన్ను మన్నింప అన్నమయ్యను ప్రార్థించెను. రాజులతోడి పొత్తు భక్తులకు ఔమంకరముగాదని అన్నమయ్య, రాజెంత ప్రార్థించినను వినక విజయనగరము నుండి తిరిగివచ్చెను.

అన్నమాచార్యుఁడు సంసారభారమును కొడుకుల కప్పగించి విరక్తుడై తిరుమలప్పనిఁజేరి శ్రీవేంకటేశ్వరునిపై పదము లల్లుచు జీవితేశమమును గడపెను.

అన్నమయ్య పండ్రెండు శతకములను, సంస్కృతమునఁ గొన్ని యుద్ధగ్రంథములను రచించెను. అతఁడు తన జీవితకాలములో ముప్పదిరెండువేల కీర్తనలు రచించి సంకీర్తనాచార్యుఁ డను పేర పెలింగెను. భక్తవర్ణావళిగు రాజులు వాని నన్నింటినిసేకరించి, తామ్రఫలకములపై వ్రాయించి శ్రీవేంకటేశ్వరుని సన్నిధానమున సంకీర్తన భాండారమను గదిలో భద్రపఱచిరి. తిరుమల తిరువతి దేవస్థానమువారు ఆకీర్తనలకు ముద్రాభాగ్యము కలిగించి ప్రజలలో వాడుక గలిగింపఁ బ్రయత్నించుచున్నారు. త్యాగరాజునకు శిష్యుడనైన కలదు. కాని అన్నమయ్యకు శిష్యుడనైన లేకపోవుటచే నతని కీర్తనలకఁ బ్రచారము కొఱవడినది. ఏమైన నేమి, రాజాదరమును లెక్కచేయని మహోజ్జ్వల సారస్వత నిర్మాతలలో అన్నమయ్య యొకఁ డనటలో సందేహము లేదు.

నా లంకా ద్వీప యాత్ర

శ్రీ శుద్ధ సత్త్వానందస్వామి

ప్రకృతిసౌందర్యమునకు ప్రసిద్ధి కెక్కినది యును, శ్రీరామచంద్రుని పుణ్యస్మృతిని గల్గించునదియును అగు లంకాద్వీపమునకు వెళ్ళుటకుగాను వివరములు పెక్కురు కోరుచుందురు. అందుచే ఈవ్యాసమును వ్రాయుచున్నాను.

భారతదేశమునుండి లంక 22 మైళ్ళు మాత్రమే. పూర్వము లంక భారతదేశముతో ఘనిష్ఠసంబంధము కలియుండెను, ప్రస్తుతము అవొకస్వతంత్రరాష్ట్ర మగుటచే అచ్చటికి వెళ్ళుటకు ఎన్నో కట్టుదిట్టము లేర్పఱుపబడినవి, వివరముల పూర్తిగా తెలిసికొనకయే బయలుదేలి పెక్కురు కష్టముల పాలగుదురు.

లంక రాజధానియగు కొలంబోలో ఒక రామకృష్ణాశ్రమము కలదు. అచ్చటి మతాధ్యక్షుని ఆహ్వానముమీద మహాశివరాత్రి పూజయు, శ్రీ రామకృష్ణజన్మదిన పూజాహోమాదుల నొనర్చుటకుగాను లంకకు వెళ్ళితిమి.

లంకకు వెళ్ళ వలె నన్నచో మొట్టమొదట భారతసర్కారునుండి అనుమతిపత్రము పొందవలెను. దానికి రుసుము 5/- రూ. అటుపై (భారతదేశములో ఉండు) సిలోను సర్కారు హైకమీషనరువద్ద విసాకు దరఖాస్తు పెట్టకోవలెను. సిలోనుప్రభుత్వపు హైకమీషనరు ఆఫీసులు, భారతదేశములో, మద్రాసు, ఢిల్లీ, బొంబాయి, తిరుచిరాపల్లిలో కలవు.

వీనిలో ఏదేని ఒక ఆఫీసునుండి విసా పొందవచ్చును. విసా రుసుము 2/- రూ. అనుమతి పత్రమునకుగాని, విసాకుగాని దరఖాస్తుతోపాటు రెండు, మూడు ప్యాసుపోర్టు సైజుఫోటోలు కూడ పంపవలెను. సిలోనుప్రవేశించినది మొదలు 15 దినములవఱకే విసా ఈయబడును. ఏదేని విశేషప్రయోజనార్థమై విసా గడువు పొడిగింపగోరినచో, కొలంబోలో దానికై ప్రయత్నింపవలెను. బయలుదేలుటకు పూర్వము సుమారు 15 రోజులుముందుగ మునిసిపాలిటీవద్దనుండిగాని హెలుడిపార్టు మెంటువద్దనుండిగాని కలరాఇంజక్షను, టీకాలు వేయించుకొన్నట్టి సర్టిఫికేట్లు తీసికోవలెను. కొలంబోవఱకు టిక్కెట్టు కాక ప్రతిమనుష్యుడును 75/- రూ. మాత్రమే తీసికొని పోవుటకు భారతప్రభుత్వము అనుమతించును. విమానములో పోయినచో 'రిటరన్ టిక్కెట్టు' తీసికోవచ్చును. భారతదేశము వీడుటకుముందు ప్రయాణికులు తమ మిగతదబ్బును ధనుష్కోటిలో ప్రభుత్వపురక్షణక్రింద డిపాజిట్టు చేసికోవచ్చును.

కొలంబో వెళ్ళుటకు రెండుమార్గములు కలవు, తిరుచిరాపల్లినుండిగాని, మద్రాసునుండిగాని విమానములో పోవచ్చును. మద్రాసు నుండి టిక్కెట్టు 120/- రూ. తిరుచిరాపల్లి నుండి 90/- రూ. మద్రాసునుండి ప్రతిదినము మధ్యాహ్నము 'ఇండియన్ ఏర్ లైను' వారి

విమానము బయలుదేటి 100 నిమిషముల లోగా కొలంబో చేరును, తిరుచిరాపల్లినుండి వారమునకు మూడురోజులు విమానము బయలుదేలును, 75 నిమిషములలో కొలంబో చేరును, మద్రాసునుండి కొలంబో 340 మైళ్ళు, తిరుచీనుండి 280 మైళ్ళు.

రెండవది రైలుమార్గము, మద్రాసు ఎగ్జిక్యూట్వనునుండి ధనుష్టాటి ఏర్ మెయిలులో సాయంత్రము బయలుదేరిన మరునాడు సాయంత్రము ధనుష్టాటి చేరును, ధనుష్టాటి నుండి స్టీమరు 22 మైళ్ళలో ఉన్న తాలమన్నూరు చేరును, సుమారు 2½ గంటల ప్రయాణము, అచ్చటినుండి సిలోను గవర్న మెంటు రైలులో బయలుదేరి కొలంబో పోట్ట స్టేషను చేర వచ్చును, మద్రాసునుండి పోట్ట స్టేషను వఱకు ఒకేటిక్కెట్టు కొనవచ్చును, టిక్కెట్టు రెండవక్లాసు అయిన 55 రూ॥లున్నూ, మూడవక్లాసు అయిన 27 రూ॥లు, మండక క్యాంపు వద్దను ఆలమన్నూరు వద్దను కష్టమున ఆఫీసర్లు యాత్రికుల వస్తువుల నన్నింటిని శోధింతురు, ఒకటి రెండు తరగతుల ప్రయాణీకుల సామానులు శోధించిన పిమ్మటనే మూడవ తరగతి ప్రయాణీకుల సామానులు శోధింపబడును, మూడవతరగతి ప్రయాణీకులు అధికముగ నున్నచో రై్వరంపైనాట్టేషనులోవారు కాచు కొనియుండవలెను, రై్వరంపైనాలో సిలోన్ సర్కారు ఆఫీసుకు యాత్రికులు స్వయముగా వెళ్ళి టీకా, ఇంజక్షను సర్టిఫికేట్లు చూపవలెను, విసాగడువు పొడగింపగోరినచో 'కంట్రోల్ ఆఫ్ ఇమిగ్రేషను' ఆఫీసుకు వెళ్ళి ప్రయత్నింపవలెను, ఏదినమువఱకు సిలోన్ లో ఉండుటకు గడువు ఈయబడినదో, అదే తారీఖునకు లంకాద్వీపమును వదిలిపోవలెను, లంకా

ద్వీపములో ప్రయాణము చేయునపు డీ విసా, ప్యాసుపోర్టు, టీకాఇంజక్షను సర్టిఫికేట్లు సర్వదా దగ్గరనే ఉంచుకోవలెను, లేకున్న లేనిపోని ఇబ్బందుల పాలు కావచ్చును.

ఇక సింహళ దేశ చరిత్రమునుగూర్చి కొంత ముచ్చటించుము, క్రీ.పూ. 544 సంవత్సరమున రాజావిక్రమసింహుడు 700 పరివారముతో సహా లంకకు వెళ్ళి నివసింపడాడనెను, సింహుని నుండియే సింహళయైన దని కొండటిఅభిప్రాయము, క్రీ.పూ. 544 మొదలు క్రీ.శ. 1815 వఱకు సింహళరాజులు ఈ ద్వీపమును ఏలిరి, క్రీ.పూ. 3 వ శతాబ్దమున అశోకుని కుమారుడు మహేంద్రుడును, కుమార్తె సంఘమిత్రయను ఈద్వీపమున మొట్టమొదట బౌద్ధధర్మ ప్రచారము కావించిరి, సింహళీయులకును భారతీయులకును మధ్య స్నేహభావము చిరస్థాయిగ నిల్పుటకుగాను సంఘమిత్ర పవిత్ర బోధివృక్ష శాఖ నొకదానిని అనూరాధపుర రాజునకు కానుకగ ఇచ్చెను, రాజాశాఖను అత్యంతవైభవముతో నాటెను, అదియే నేడు ప్రపంచములోని చెట్లన్నింటికంటె పురాతనమైనదట, బుద్ధగయలోని బోధివృక్షము ఒకపరి ఎండిపోగా, అనూరాధపురవృక్ష శాఖను గయకు తెచ్చి తిరిగి నాటిరట, అదియే నేడు గయలో గల బోధివృక్షము.

సంఘమిత్ర, మహేంద్రుల ప్రచారముచే అనూరాధపురరాజు (అప్పుడు అనూరాధపురమే సింహళద్వీపరాజధానిగనుండెను) బౌద్ధధర్మము స్వీకరించెను, అటుపై ప్రజలందఱు బౌద్ధమతమును స్వీకరించిరి.

లంకాద్వీపముయొక్క మనోహరప్రకృతి సౌందర్యమే కాక, అమూల్యరత్న రాసులు

కూడ విదేశీయుల దృష్టిని ఆకర్షించెను. మొదట దక్షిణభారతము నేలిన తమిళరాజులు కొన్ని మార్లు ఆక్రమణ కాంచిరి. అటుపై చోళ, పాండ్యరాజులు దాడి సల్పి సింహళ రాజును జయించిరి. సింహళరాజు, అనూరాధ పురము వీడి పొలనాడువా చేరి రాజధాని నేర్పజుచుకొనెను. పొలనాడువా ఆక్రమింప బడినతర్వాత సింహళరాజుల రాజధాని సైగీరి యాకు మాత్రము. క్రీ.శ. 1505 సంవత్సరము, పోర్చుగీసువారును క్రీ. శ. 1640 సం॥న హోలండువారును ఈ ద్వీపముపై దాడులు సల్పి కొన్ని ప్రదేశముల ఆక్రమించుకొనిరి. అటుపై క్రీ.శ. 1776 న బ్రిటిషువారు డచ్చివారిని పాఠశ్రోలి ఆప్రదేశము నాక్రమించిరి. క్రీ.శ. 1815 లో కడపటి శాద్ధసింహళరాజగు విక్రమ రాజసింహుని ఓడించి దేశమునుండి వెడల గొట్టి ద్వీపమును పూర్తిగా వారి స్వాధీనము చేసికొనిరి. క్రీ.శ. 1946 లో ద్వితీయప్రపంచ మహాయుద్ధము తర్వాత సింహళద్వీపము స్వాతంత్ర్యముపొంది ప్రజారాజ్య మేర్పజుచు కొనెను.

ఈ ద్వీపము పొడవు 300 మైళ్ళు, వెడల్పు 150 మైళ్ళు, జనసంఖ్య 90 లక్షలు, అందు 65 లక్షలు సింహళీయులును, మిగిలినవారు హిందువులు. ఈ ద్వీపముందు కొన్ని జిల్లాలలో టీ, కాఫీ, కోకో, రబ్బరుతోటలు మొండు. కొన్ని ప్రాంతాలలో టెంకాయతోపులు కలవు. ఈ టెంకాయలకు (కింగ్ కోక నట్) టెంకాయ రాజు అని ప్రసిద్ధి.

ఈ ద్వీపములో ముఖ్యముగ చూడవలసినవి—కొలంబో నగరము, గోల్ బందరు, కదిరి కామ యిందలి సుబ్రహ్మణ్యాలయము; కైల

విహారము, నీవురోలియా, కాండినగరము, టూత్ టెంపిల్; బొటానికల్ గార్డెన్సు; యూని వర్సిటీ; డుంబోలావద్ద శాద్ధగుహామందిరము; సైగీరియాలోని చిత్రము; పోలనాడువాలోని శాద్ధరాజధాని శిథిలములు, త్రిన్కోమాలీలో స్వాభావికనౌకాశ్రయము, కోణేశ్వరశివాలయము; అనూరాధపురమందలి శాద్ధస్తూపము, బోధివృక్షము, కోటలశిథిలములు మున్నగునవి. కొలంబోలో ఉన్న “టూరిస్టు ఇన్ఫర్మేషను బ్యూరో” కు వెళ్ళినచో, ముఖ్యముగ చూడవలసిన చోట్లను, ఎచ్చట ఎచ్చట బసచేయవీలగునో ఆ వివరములను తెలిసికొనవచ్చును. రైలుఛార్జీలు హిందూదేశములోని రైలుఛార్జీలకు సమానము. బస్సుఛార్జీలు చూడవలసిన తరగతి రైలుఛార్జీకన్న తక్కువ. కొంచెము జాగ్రత్తగా ఖర్చుపెట్టినచో గవర్నమెంటు వారు సమృతించిన 75 రూ॥లతో ముఖ్య ప్రదేశములనెల్ల చూచి రావచ్చును.

కొలంబోనగరము చూచుటకు చాలా అందమైనది. కాని పాశ్చాత్యనాగరికతతో నిండియున్నది. ఇచ్చటి జంతుప్రదర్శనశాల చూడదగినది.

ఈ ద్వీపముందు (శ్రీ) రామకృష్ణమిషను సుమారు 30 సం॥లుగ సేవాకార్యము చేయుచున్నది. కొలంబో రామకృష్ణమిషనుతరపున ఒక గ్రంథాలయము పత్రికాపత్రాలయములు కూడ నడుపబడుచున్నవి. ఈ ద్వీపముందు 26 స్కూళ్లును, నాలుగైదు హాస్టళ్లునుకూడ రామకృష్ణమిషనువారు నడుపుచుండిరి. కాని ఇటీవల సిలోనుగవర్నమెంటువారు స్కూళ్ల నన్నింటిని తమ అధీనము చేసికొనిరి.

(సశేషము)

శ్రీ రామ కృష్ణ పరమహంస విలాసము

మూలము :

శ్రీశ్రీ చిద్ధనానందగిరిస్వాములవారు

తాత్పర్యకాదంబిని :

శ్రీ శ్రీధరబాబు

(గతసంచిక తరువాయి)

94. ప్రచండ సూర్యత పేయః
సోపానేఽపి శిలామయే ।
అశేత స మహాభక్తో
విలపన్ బాలవ దృఢాత్ ॥

అతడు ప్రచండసూర్యతాపమునకు వేడెక్కిన శిలామయమగు సోపానములమీద పిల్లవానివలె హతముతో కూర్చుండి, భగవతితో ఇట్లు విలపింప సాగెను.

95. అకరవ న్న హి కస్యచి దప్రియం
హ్యపకృతి న్న కదా వ్యవదం శివే ।
నిఖలశక్తియుతాపి జహాసి మా
క్తి మపరాధహత జ్ఞుసుతం యథా॥

అమ్మా, నీకు అప్రియములగు కార్యముల నెప్పుడును ఒనరింపలేదు. అపకృతిని ఎప్పుడును తలపెట్టలేదు. సర్వశక్తివంతురాలవైనను దుర్మార్గపుత్రోవ త్రొక్కినవానివలె నన్ను వదిలివేయుట న్యాయమా ?

96. సహజపావని తే ప్రభు తాతులా
పతితపావని మా మవ బాలకే
కరుణ యాశన మాచర మాచర

కరణ మమ్మ విహాయ మ మాన్యతః ॥
సహజపావనీ, సీప్రభుత అతుల మైనది. పతితపావనీ, ఈశిశువును రక్షింపుము. ఈనివేదనను ఆరగింపుము.

97. మృగయతా మిహ భక్తిమతాం సతాం
త్వ మసి దేవి నదా నికటే శివే ।
మధుని చామ్మ యథా మధుమక్షికా
ప్రికరణేన శివే మృగయా మ్యహమ్॥

సజ్జనులై నీకొఱకు వెదకుచున్న భక్తివంతులకు నీవు చేరువగా నుండువు. మధువును వెతకు తేనెటీగవలె నిన్ను నేను అన్వేషించుచున్నాను.

98. సుమునివర్గ చతుష్టయ సప్తభి
ర్హృదయపక్వఫలం హి నివేదితమ్ ।
జనని చిన్మయి నారదముఖ్యతైః
శుకముఖ్యైశ్చ జగన్మయి సంవిదే

సనకసనందనాదులు, సప్తఋషులు, శుక నారదాదులు పరిపక్వహృదయఫలమునే నీకు నివేదన మొనర్చిరి.

99. హృదయ మస్య న పక్వ మభూ దుమే
తవ ముదే జగదమ్మ నివేదితమ్ ।
అత ఇద మ్పరిభ్రజ్య పరాత్పరే
రుచికరం రుచిరే వర మోదనమ్ ॥

అట్లు నాహృదయము పరిపక్వము కానిచో ప్రేమతో నీ కారగింపుజేసిన అత్యంతరుచికరమగు ఈనివేదనను స్వీకరింపుమా పరాత్పర !

100. లవణతోయనిధౌ కలహంసకాః
సహజనిస్పృహతా సహితా యథా ।
అమృతసినుమయి త్వయి భక్తిమాన్
భవ సుఖేషు భవా మ్యుతినిస్పృహః ॥

ఉష్ణసముద్రమున కలహంసలు నిరాశ
చెందుట సహజము. అమృతనాగరరూపిణి,
అట్లే నే నీ సంసారసుఖములందు నిస్పృహ
చెందినాను.

101. భజతి జన్తుచయః పరమిద్రియై
ర్భృమధియా పరిహాయ సుధార్ణవమ్ ।
జనని పశ్చావిషాన్ విషయా నుమే
అహహ మా న్న విధత్స్య తథావిధమ్ ॥

ఉత్కృష్టముగు సుధార్ణవమును విడిచి,
జనులు ఇంద్రియభ్రమలను భజింతురు. నాకు
పంచేంద్రియములు పంచవిషములతో సమా
నము. అమ్మా, నన్ను ఇంద్రియభ్రమలో
కొట్టుకొనిపోవునట్లు చేయకుము.

102. ఇహ పరత్ర సదా నను సర్వతో
మమ గతి ర్జనని త్వమ సీత్వరి ।
ప్రియతరా పితరా చ సహోదరా
ద్రవిణ మన్యు యశ స్త్వ ముమే
ఽఖిలమ్ ॥

ఇహపరముల ఎల్లప్పుడు నీవే గతి. జననీ,
ఈశ్వరీ, ప్రియతరులగు తల్లిదండ్రులు, అన్న

దమ్ములు, ధనము, యశస్సు ఒకటి యన
నేల నా కన్నియు నీవే.

103. యది న భోక్తృసి భక్షణ మీషద
ప్యఖిలధాత్రి మయార్పితమాదనమ్ ।
నను మ్రియేతే హి చరణకింకరౌ
వదతి నిష్కరుణా జ్ఞనతాహితే ॥

ఈ నీ చరణకింకరుడు అర్పించిన అన్న
మును ఆరగింపకపోయినచో జనులు నిన్ను
గురించి దయారహిత వని చెప్పకొందురు.

104. నవ దినా న్యనయ స్సవభావనా
నవనవైః స హి భక్తశిరోమణిః ।
విలపనైః శిశు నేవ చ మూర్ఛయా
భగవతీ జననీ దయయా బభౌ ॥

ఆభక్తశిరోమణి నిత్యనూతనభావములతో
కూడిన విలాపములతో శిశువువలె మూర్ఛి
ల్లగా భగవతియైన జనని కరుణార్ద్రయై
ప్రత్యక్షమైనది.

105. నాన్య త్రపో ఽస్తి లోకే ఽస్మి
స్తవసో ఽనశనాత్పరమ్ ।
తత్రపోవి విశిష్టో న
భక్తి రేవ మహా త్మవః ।

ఆహారవిసర్జనము చేసి చేయు తపస్సుకన్న
మిన్నయైనది లోకమునందు లేదు. ఆతపస్సు
కూడ విశిష్టమైనది కాదు.

“నేను సత్యనిష్ఠుడను. సత్యము అసత్యముతో నెన్నడును పోతుండేదు. లోక
మంతయు నాకు మాత్రాణ్ణి నిలిచినను, చివరకు సత్యమేజయించును.”—శ్రీవివేకానందస్వామి.

వార్తలు, విశేషాలు

వివేకానంద సెంటనరీకమిటీ, బెంగళూరు
ఉత్తరకర్ణాటక పర్యటనము

శతతమజయంతి మహాత్మవకార్యక్రమములో ఒక అంగముగాను స్వామిజీసందేశ ప్రచారముకొఱకును ఉత్తరకర్ణాటకమున ఉపన్యాసములు కావించుచు ర్యటనము చేయు పనికి పూనుకొన్నారు ఈకమిటీవారు, దానికి ముఖ్యముగా దారిచూపిన వారు తోడ్పడ్డవారు ధార్వాడ (శ్రీ) ఆర్. ఎస్. హుకేరికరు, జూన్ 30-వ తేదీనుండి జూలై 8-వ తేదీ వఱకు మొత్తము తొమ్మిది దినములు పర్యటనము సాగినది. సుమారు వెయ్యిమైళ్లు పర్యటించారు. చిత్రదుర్గము, దేవనగరము, రాణీ బెన్నూరు, హనుమాన్మట్టి, హవేరీ, హుబ్లీ, హుల్కాట్, గడగ్బెడేరి, ధార్వాడ, బెలాము, చిక్కోడ్డీ అను స్థలములను చూచారు. శ్రీ ఆదిదేవానందస్వామియు, శ్రీ శాస్త్రానందస్వామియు 23 సభలలో అవసరము ననుసరించి, కన్నడములోనో ఆంగ్లములోనో ఉపన్యాసములు చేశారు. ఆయాచోట్లలో రోటరీక్లబ్బులును కాలేజీలును, స్కూళ్లును మతసాంస్కృతిక సంస్థలును ఈసమావేశములను జరిపాయి. మగవారు మహిళలు బాలబాలికలు అన్ని వృత్తులవారును సభలకు వచ్చారు. స్వామిజీ సందేశమందును జీవితచరిత్రమందును మిక్కిలి మక్కువతోను ఉత్సాహముతోను వారి సభలలో పాల్గొన్నారు. రామకృష్ణవివేకానంద

గ్రంథములు అక్కడక్కడ ప్రదర్శింపబడ్డవి, అనేకములు అమ్ముడుపోయినవి. కొన్ని సమావేశములలో భజనకూడ జరిగినది. ఉత్తరకర్ణాటకమండలి వివిధప్రాంతీయులకు రామకృష్ణ వివేకానందోద్యమమున ఇంతటి ప్రీతియుండుట చూచినప్పుడు చాల ఆనందము కల్గినది. అచ్చటచ్చట ఆదరించినక్కరించిన సంస్థలకును మహాజనులకును ఈకమిటీవారు కృతజ్ఞులై యున్నారు.

రామకృష్ణమిషను సేవాప్రతిష్ఠానము,
కల్కత్తా

రామకృష్ణమిషను సేవాప్రతిష్ఠానమువారి ఆస్పత్రిభవనమును భారతదేశముఖ్యమంత్రి శ్రీజవహర్లాల్ నెహ్రూగారు జూలై మొదటి తేదీ ఆవిష్కరించినారు. మహారాష్ట్ర, పశ్చిమ బంగాళగవర్నరులును, పశ్చిమబంగాళ ముఖ్యమంత్రియగు పి. సి. సేనుగారును నెహ్రూతో విచ్చేసిరి. శ్రీ నెహ్రూగారు ఈసంస్థ ప్రారంభదశలో నుండగా ఇరవై యైదేళ్లకు మునుపు తాను వచ్చియుంటి నని చెప్పి ప్రవృద్ధదశలో ఇప్పుడు మరల దానిని చూడగలిగినందుకు సంతోషించారు. ఇది ఇకను పెంపొందును గాక అని ఆశాపించారు. శ్రీ పి. సి. సేనుగారి ప్రార్థనమేరకు శ్రీ నెహ్రూగారు ప్రతిష్ఠాన భవనావరణమున ఒక ఆపూర్వపుష్పలతను నాటి వనమహాత్మవమును గూడ ప్రారంభించెను.

చారు. చక్కగ అలంకృతమైన ఒకపందిరిలో ఈ కార్యక్రమం జరిగింది. కేంద్రరాష్ట్రమం త్రులు కొందఱును పౌరప్రముఖులును సమావేశమునకు హాజరైరి. అలిండియా రేడియో వారు ఈ కార్యక్రమమును రికార్డుచేసి నాటిరాత్రి దాని ప్రసారం చేశారు.

శ్రీ రామకృష్ణమఠమిషనుల సర్వాధ్యక్షులగు శ్రీఘన్మాధవానందస్వాముల

బర్మాదేశ పర్యటనము

ఆగస్టు 27-వ తేదీనాడు శ్రీదయానందస్వాములతో కూడి మనసర్వమతాధ్యక్షులైన శ్రీఘన్మాధవానందస్వాములు విమానమున రంగూనుకు విచ్చేసిరి. రంగూనులో శ్రీరామకృష్ణసంప్రదాయమునకు చెందిన సన్న్యాసులందఱును ఇతరభక్తులును అనుమోదకులును 200 మంది స్వామికి విమానాశ్రయమునొద్ద స్వాగతోపచారము చేశారు. స్వామి సెప్టెంబరు నాలుగవతేదీనఱకును అచటి రామకృష్ణ సేవాశ్రమమందే ఉండినారు. ఆరోగ్యము బాగులేకున్నను — ఆగస్టు 30-వ తేదీనాడు ష్వెడగన్ పగోడకు యాత్రపోయిరి. శ్రీదయానందస్వాములుగూడ అచ్చటి కేగిరి. 29-వ తేదీనాడు పెగూయొద్ద శయనించి యున్న సుప్రసిద్ధబుద్ధమూర్తిని దర్శించిరి.

సెప్టెంబరు 1-వ తేదీనాడు రెండులక్షల రూపాయముతో నిర్మింపబడిన వివేకానందస్వామి సెంటినరీ మెమోరియలు భవనప్రాచ్యభాగమునకు సర్వమతాధ్యక్షులు ప్రారంభోత్సవము చేసినారు. 22 మంది మగరోగులకును 20 మంది శిశురోగులకును పాన్పువసతులు అందుకలవు. ఆభవనమునకే పడమటిభాగము ఆఱున్నరలక్షలరూపాయలతో నిర్మింపబడబోవుచున్నది. అందుకు స్వామి పునాదిశిలను నాటినారు. ఆనందర్థమున అయిదువందల మంది స్థానికప్రముఖులు ఆఱునుప్రతికి వచ్చిరి. వారికి చిఱుతిండివిందు కాపింపబడినది. ప్రతిదినము సాయంకాలము భక్తులును మిత్రులును ఎందఱెందఱో వచ్చి స్వామిని దర్శించుచుండిరి. కొందఱుభక్తులు మంత్రోపదేశముకూడ పొందిరి. శారదాసంఘసభ్యులు స్వామిని ప్రత్యేకముగదర్శించిరి. సెప్టెంబరు 31-వ తేదీప్రాద్ధున రంగూనునుండి తరలుటకు ముందు అధ్యక్ష స్వామి శతతమజయంతిమహోత్సవాంగముగా 102 మంది బౌద్ధసన్న్యాసులకు భిక్షును కాషాయములను సమర్పించిరి. సేవాశ్రమనిర్వాహక పరిషత్తువారి తరపునను ఇతరభక్తులతరపునను సర్ - మ్యూబూగారు భక్తికానుకగా శ్వేడగన్ పగోడారజితపత్రమును స్వామికి సమర్పించెను.



“లెండు, కార్యాచరణమునకు గడంగుడు. ఎన్నాల్లిట్లు వడియుండుట! ఈ లోకమున జన్మించినందుకు గుర్తుగా ఏదో యొకటి (మహాకార్యమును) చేసిపొండు. లేనిచో, మీకును ఈవృక్షములకును ఈశిలకును, భేద మేమి కలదు? అవికూడ ఉనికి నంది, క్షీణించి, లయించును గదా?”

— శ్రీవివేకానందస్వామి.

గ్రంథపరిచయం

[సమీక్షకుల గ్రంథాలు పంపేవారు రెండేసి ప్రతులు పంపవలె అని మనవి]

గాంధీ సూత్రములు

రచన: పండిత దిట్టకవి సుబ్రహ్మణ్యశర్మ గారు, అనువాదము: కామరాజు హనుమంత రావుగారు. ప్రకాశకలు: ప్రాక్ ప్రీచీగ్రంథ మాల, రాజమండ్రి, ధర : 75 నయాపైసలు.

పురుషోత్తముడైన గాంధీమహాత్ముడు, పెన్నేరుకాలములందు, వివిధసంధర్భములందు, విభిన్నప్రకృతులగు మానవులకు కావించిన బోధలకు సారమీ చిన్నగ్రంథము.

ఇట్టిగ్రంథమొకటి వెలువడఁగలదని మహాత్ముడు భావించియుండఁడు. అట్టులయినచో, తదనుగుణముగా రచించెడివాడు. గాంధీజీ తన ధోరణిలో కావించిన ఉపనిషత్సూక్తులవంటి వాక్యములను ఏఱికొని, వానిని క్రమబద్ధముగఁ జేర్చి, సంస్కృతీకరించి కావించిన రచనయిది.

శ్రీకామరాజు హనుమంత రావు గారు, గాంధీసూత్రములను, తెలిగించి, సంస్కృతాంగ్లాంధ్రముల వరుసతో ప్రకటించిన దీ చిన్న గ్రంథము.

ఈగ్రంథమునకు, వీరిక, ఉపోద్ఘాతములు కరదీపికలు, ఈదీపికల సాయమున చదువరి గాంధీసూత్రములు తనకు కలిగించిన భావభేదములను తొలఁగించుకొనగలఁడు. ఇంతేకాదు; శ్రీహనుమంతరావుగారు, 'జిజ్ఞాస' ను గూడ చేర్చినారు. ఈజిజ్ఞాస గ్రంథమునకొక వెలుఁగు.

గాంధీమహాత్ముడు సూత్ర కర్త కాఁడు. సూత్రకారులకు సహజమైన విషయసంక్షేప

రచనాదీక్ష ఇందులేదు. ప్రణాళిక లేదు. ఇంతకు నిది శాస్త్రగ్రంథముకాదు. చదువరికి తోడ్పడు మిత్రమూర్తిగాని, శాసించునది కాదు. గాంధీ మహాత్ముడు సత్యము నెఱిగినవాఁడు, సత్యాన్వేషణము తనజీవితకు పరమార్థముగా చేసికొన్నవాఁడు. తాను త్రికరణశుద్ధిగా నమ్మి, ఆచరించి, ఆచరణలోని కాకలనుఎఱిగిఎఱిగి, చెప్పినవాఁడు. కొన్నిగ్రంథములను అభిమానించి, ఆగ్రంథాలలోని మాటలకు చిలుకవలె నైన వాఁడు కాఁడు. అందుచేతనే గాంధీమాటలకు సత్యబల మేర్పడినది. అని ప్రజలహృదయ వీణలపై సప్తస్వరసంచారముచేసినవి. కొందఱు నైనను మార్చినవి. చిత్తశుద్ధిగలవారి నేనాడైనను మార్చగలవి.

గాంధీసూత్రములు, ఈగ్రంథమున గ్రంథన మొనర్పఁబడినవి నూటయెనిమిది మాత్రమే.

సర్వతోముఖమైన ప్రతిభగలవారు సత్యమును సర్వతోముఖముగఁజూచినవారు, యుగపురుషులు అగు శ్రీమహాత్ములు — చెప్పిన సూత్రములను — ఎన్ని వేలుగా ఏఱినను, ఎన్ని వేలుగా సమకూర్చినను వానిని తెలిసికొని, నెమరువేసికొనువారు — మనభారతావనిలో పుష్కలముగ గలరు. ఏఱినసూత్రములు, ముఖ్యమైనవే కావచ్చును. వీనిద్వారమున గాంధీ చేసిన ముఖ్యబోధలను తెలియవిలుండి యుండవచ్చును. కాని, చదువరికి రుచికలిగిన తరువాత, మనసు నిండిన తృప్తి రాదు. కాని ఆచదువరి, గాంధీరచనలను తానై చదివి,

మార్గమును తాను దృఢపఱచుకోగలడు, అందు కీ గ్రంథ ముపయోగపడుచున్నది.

భారతవర్షమున పూర్వమహర్షులు మృత్యువునంటి ప్రమాదమును త్యజించి, భ్యాస యోగమున 'సత్య' మును దర్శించినారు. తాము చూచిన సత్యమును, కృష్ణముగ, పరిపూర్ణముగఁ జెప్పినారు కాని, వారు చెప్పినది, ప్రపంచపరివ్యాపకము కాఁగలది. ఎందఱు చెప్పిన, ఎంతమహాత్తరమైన దానినైనను తనలో నిముడ్చుకొనగలది, గాంధీగారికి, ఉపనిషత్సారమైన గీత, ప్రమాణము. అట్టితరి, గాంధీసూత్రములు, భారతవర్షముననభారకు దూరములు కాక, బహుమన్నిహితములైనవై, మనపండితులకును, మనసామాన్యులకును, మనపాముదులకును చిత్తరంజన మొనర్పగలవే కాక, చిత్తశోధనమునకును, చిత్తసంస్కారమునకును సాయపడగలవి.

జిజ్ఞాసాభాగమున 'బ్రహ్మచర్య' ఖండమునందు— 'సనత్కుజాతీయ'ములోని బ్రహ్మచర్య వివరణము— చదువరికి మేలుకలిగింపగలదు. అట్టివానిని—జిజ్ఞాసలో చేర్చికొనిన గ్రంథము మఱింత మెఱుఁగెక్కియుండెడిది.

భగవన్నామ ప్రభావము

కర్త : శ్రీ కుందుర్తి వేంకటనరసయ్య. (శ్రీరామశరణ). ప్రకాశకులు : శ్రీ రామ శరణమందిరము, బుద్ధాం, యాజులిపోస్ట్, గుంటూరుజిల్లా, ధర: 40 నయాపైసలు.

ఈ చిన్న పుస్తకములో, నామము, నామాధిక్యము, ఉపనిషత్ ప్రతిపాదనము, పురాణ ప్రతిపాదనము, భగవన్నామము పాపము లణఁచును, పుష్కరకథ, కలాసంకీర్త్యకేవలమ్,

భక్తులయనుభవము, తుకారాం, నానక్, చైతన్యఁడు, కులశేఖరులు, కబీరుదాసు, రామదాసస్వామి, నారాయణతీర్థులు, త్యాగరాజస్వామి, శ్రీరామకృష్ణపరమహంస, శ్రీ హరనాథబాబా, శ్రీవాసుదాసస్వామి, శ్రీ రమణమహర్షి, సంకీర్తనవిశేషము, ఉపసంహారము అను శీర్షికల క్రింద ఈగ్రంథము విస్తరింపబడినది.

న్నపుస్తకము, సామాన్యులకు ఉద్దేశింపబడిన ట్లున్నది, గ్రంథం మొత్తంమీద, గాఢమైన భావప్రరోచనకాని, స్వానుభవపు పునాదిమీద నిలిచిన సందేశసందోహంగాని లేదు. ఉపనిషత్ప్రతిపాదనములో— ప్రముఖోపనిషత్తులలోని దగు— శ్వేతాశ్వతరోపనిషత్తునుండి—

“స తస్య ప్రతిమాఽస్తి యస్య నామ మహద్యతః” ఉదాహరించిన అద్దానిని వివరించిన మేలుగా నుండెడిది.

విశ్వాసపీనులకు అభోధ్యము, అయిన నామానుభావమునుగూర్చి ఎంత ప్రరోచన చేసిన అంత మేలు.

‘నామ’ పారాయణము, పరాయణము సాధకుని ఏదశకు తీసికొనిపోగలవో, అదశ ఉత్తరోత్తరదశలకు ఎట్లుసాహాయ్యమును కలిగించునో, చివరకు; అత్యంతపలబ్ధి చరమగమ్యమో - వివేచించి, చెప్పినచో నీగ్రంథము నిక్కమైన తన ఉనికిని పూర్ణముగా సార్థకము చేసికొని యుండెడిది. కాని, ఈ భగవన్నామ ప్రభావము, అనులఘుకృతి, సామాన్యులకు ప్రరోచనచేయుటకు ఉపయోగించగలది.

—శ్రీ నిత్యానంద

శ్రీ వివేకానందస్వామి శతతమజయంతి మహోత్సవములు, మద్రాసు

విరాళములకై విన్నపము

1963 జనవరిలో శతతమజయంతి మహోత్సవములకు యథావిధిగా అంకురార్పణము చేయబడినదని యెల్ల రెణిగిన విషయమే, అప్పటి నుండి ఆ మహోత్సవములు భారతదేశమందలి వివిధ ప్రాంతములలోనే కాక విదేశములందును జరుగుచున్నవి. మద్రాసుకు స్వామిజీతో గల సంబంధము చాలసన్నిహితము, కాబట్టి వారి శతతమజయంతి మహోత్సవములను యథోచిత వైభవముతో 1964 జనవరి 6-వ తేదీ నుండి 20-వ తేదీ వఱకు జరుపవలెనని తీర్మానింపబడినది.

భారత రాష్ట్రపతి డాక్టరు సర్వేపల్లి రాధాకృష్ణగారి ఆదరమునను డాక్టరు సి. పి. రామ స్వామిఅయ్యగారి ఆధ్యక్ష్యమునను సెంటనరికమిటీవారు విభవోత్తరమైన కార్యప్రణాళికను నిర్ణయించిరి. ప్రణాళికలోని అన్ని అంశములు పూర్తియగుటకు దాదాపు పదిలమైనరూపాయలు వట్టును. ప్రణాళికలో చేరిన బాలికల హైస్కూలులు పుష్కలమైన గ్రంథాలయము, శిలావిగ్రహ ప్రతిష్ఠ, పత్రికాపతనాలయము, శిశు కేంద్రము, (చిల్డ్రెన్ స్కూల్స్) ఉపన్యాసకూటము, తమిళమందును తెలుగునందును శ్రీవివేకానందస్వాముల సంపూర్ణ గ్రంథావళిని ప్రకటించుట — మున్నగు అంశములు ఆచంద్రార్కము నిలుచునవి, పెక్కిండ్రపాలు ప్రజల కుపయోగపడునవి.

కేంద్ర — మద్రాస్ — ఆంధ్రప్రదేశ్ ప్రభుత్వములవారును కొండఱు మిత్రమహాశయులును దయతో బోధార్యముతో విరాళము లిచ్చిరి. కావుననే ప్రణాళికలో అధికభాగమును ఇంచుమించు పూర్తిచేయగలిగితిమి. ప్రణాళికలోని తక్కిన అంశములు నిర్వహించుటకును ఉత్సవములను అర్హరీతి జరుపుటకును ఇంకను రెండులక్షల రూపాయలు కావలసియున్నది.

కాబట్టి శ్రీవివేకానందస్వాముల భక్తుల కందఱికి దయతో ధారాళముగ విరాళము లిచ్చి శ్రీవివేకానందస్వాములు కలపిన మానవసేవాలక్ష్యమునకు తోడ్పడ గాంచిన ధన్యతకు పాత్రు లగుదురుగాత మని విజ్ఞాపించుచున్నాము.

విరాళములకు వరుమానవన్ను లేదు. “రామకృష్ణమిషను, స్వామివివేకానంద సెంటినరీ, C/o శ్రీరామకృష్ణమఠము, మద్రాస్-4 (ఇండియా) అను విలాసమునకు ధన విరాళములను పంప ప్రార్థన.

కుద్దనత్తానందస్వామి,

2-9-1963

క్రిటరీ, స్వామివివేకానంద సెంటినరీ కమిటీ,

వివేకానందస్వామి శతతమ జయంతి ప్రచురణములు

ఆంధ్రపాఠకులకు అమూల్యతరుణము

శ్రీవివేకానంద సంపూర్ణగ్రంథావళి

ప్రతిభోజ్యులైన ఆంధ్రపండితులచే ఆంధ్రీకరింపబడి 10 సంపుటలుగా ప్రకటింపబడుచున్నది. ప్రతిసంపుటలోనుదాదాపు 500 పుట లుంటాయి. ఖరీదు:- అట్టబైండుసెట్లు రు. 50 లు. కాలికోబైండుసెట్లు రు. 65 లు. పోస్టేజి ప్రత్యేకం.

స్వామిజినందేశం మాతృదేశభక్తిభరితం, ప్రాణప్రదం, ఆత్మోత్తేజకరం, విశ్వజనీనం. అది సమగ్రంగా ఆంధ్రమహాదనులకు అందడం ఇదే మొదటిసారి. స్వామిజీది దివ్యదృష్టి, ఆయన అమోఘ పరిష్కారవిధానం సూచింపని ముఖ్యసమస్య అంటూలేదు. ఆయన గ్రంథావళిని చదివినవారికి ఉత్సాహమును ఉదాత్తతయున్నాకలుగక తప్పదు.

వివరములు :

మొదటి సంపుటము	575 పుటలు	అట్టబైండు రూ. 5/-	కాలికో రూ. 6-50
రెండవ సంపుటము	553	రూ. 5/-	,, రూ. 6-50
మూడవ సంపుటము	586	రూ. 5/-	,, రూ. 6-50
నాల్గవ సంపుటము	592	రూ. 5/-	రూ. 6-50
అయిదవ సంపుటము	544	రూ. 5/-	రూ. 6-50
ఆఱవ సంపుటము	585	రూ. 5/-	రూ. 6-50
ఏడవ సంపుటము	570	రూ. 5/-	రూ. 6-50

విలాసము :

మేనేజరు,

శ్రీ రామ కృష్ణ మఠము

మైలాపూరు : : మద్రాసు - 4

మెట్రిక్ కొల లో

మాత్రమే క్రయవిక్రయాలు జరపండి



మెట్రిక్ పద్ధతి తూనికలు,
కొలతలు మాత్రమే దేశ
మంతటా చట్టబద్ధమైనవిగా
పరిగణింపబడినవి.

మనము నిత్యమూ వాడుకొనే కొన్ని దుస్తుల నిర్ణీత
మైన కొలతలు మీటర్లలో ఈక్రింద నీయబడినవి:

బుష్ పర్ట్ :	1.85 మీటర్లు
చొక్కా :	ఒక్కొక్కదానికి
(పొడుగుచేతులది)	
కొటు :	2.75 మీటర్లు
పంట్లాము :	
రవీక :	0.90 మీటరు

త్వరితముగాను, న్యాయముగాను
క్రయవిక్రయాలు జరుగడానికి

మీటరలో కొనండి

DA 63/245

హిందూ మతము

రచయిత : శ్రీ వివేకానందస్వామి

అనువాదకులు : శ్రీ కందుకూరు మల్లికార్జునంగారు

హిందూమత నామమును పరస్పరభిన్నభావభూయిష్టములగు అనేక మతసంప్రదాయములు వహించి యుండుటచే, తత్ సర్వరూప నిర్వచనమునకు ఇందు శ్రీ వివేకానంద స్వాములవాడు పూనుకొని ఆ మతము వేదసంహితాకాలమునుండి ఎట్లు క్రమ పరిణామ మందెనో, అందు సర్వసమ్యక్మూలభావము లెన్నియో, అది చేయు బోధ యెట్టిదో, ఇన్ని భిన్నమతాంతరము లెట్లు కలిగినో, ఈ కలగూరగంపకు హిందూమత నామ మెట్లు లేర్పడెనో విశదీకరించియున్నాడు. జ్ఞానువుల కర్తవ్యతోపయుక్తమగుగ్రంథము.

... తెనుగువాఙ్మయములో వేదాంతవర్ణనపై ... ప్రకటింపబడిన గ్రంథములలో ఇది ఉత్తమోత్తమ మైనదని శిరస్సాగ్రి చెప్పవలసియున్నది. ... —భారతజ్యోతి 12-4-1956.

... గ్రంథము ప్రాచీనాచార్యులలో అవతరింపబడినది.

—హిందూపత్రిక 5-8-56.

168 పుటలు

వెల : రూ. 1-25

ప్రెసు : మేనేజరు, శ్రీ రామకృష్ణమతము, మైలాపూరు, మద్రాసు - 4

స్వామి - శిష్య సంవాదములు

(శ్రీమద్వివేకానందస్వామితోడి సంభాషణలు)

అనువాదకులు : కీ. శే. కందుకూరు మల్లికార్జునంగారు

సాంసారిక సమస్యలు పరిష్కరించుకొనదలచినను సమాధిస్థితి సాధింపదలచినను ; రాజకీయవిశేషము లాకళింపదలచినను, లలితకళారహస్యము లవగతముచేసికొనదలచినను — ఇంతేల, తాకి కాతాకిక విషయములలో వేదినిగుఱించిగాని మీ పరిజ్ఞానము వృద్ధి గావించుకొన దలచినను ఈ గ్రంథమును తప్పక చదువుడు. నవభారతభాగ్యవిధాత శ్రీమద్వివేకానందస్వామిచంద్రులు శిష్యులతో కావించిన యీ ప్రసంగములలో వారి అనుభవసర్వస్వము రాశీభూతమై యున్నది. సులభమై, హృదయమును పట్టి యిచ్చు సంభాషణలు, ముచ్చటైన అచ్చుకూర్పు.

పుటలు : 552+12 (అకారాది అనుక్రమణికతో) వెల : రూ. 5/-

శ్రీ మద్భగవద్గీత

అనువాదకులు : శ్రీ నిర్వికల్పానందస్వాములవారు

ఇది మూలశ్లోకములు, ప్రతిపదార్థము, ధారాళమగు అనువాదము, శ్రీధరీయ టీకాసారము, విశేషాంశములు. సానువాదగీతాపాఠక్రమము, ధ్యానమాహాత్మ్యములు, సమభావాత్మకములగు ఉపనిషద్వాక్యసూచిక, వేదాంతసూత్రసూచిక, గీతాశ్లోకసూచిక, శబ్దానుక్రమణిక — ఇన్నిటితో విరాజిల్లుచున్నది.

పుటలు : 480 (అందమయిన ఆఱవ కూర్పు) వెల : రూ. 4

అడ్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

సంపాదకులు : శ్రీ శుద్ధసత్త్వానందస్వామి, శ్రీ నేలూరి భక్తవత్సలము,
శ్రీ కే. ఎస్. ఎస్. రాజు గారిచే ది జ్యూనియర్ ప్రెస్ ప్రెజెంట్ లిమిటెడ్ (మద్రాసు - 18) న ముద్రింపబడి,
శ్రీ శుద్ధసత్త్వానందస్వామిచే శ్రీ రామకృష్ణమఠము (మైలాపూరు) వండి ప్రచురింపబడినది.